



د پوهنې وزارت  
د تعلیمي نصاب د پراختیا او د  
ښوونکو د روزنې معینیت  
د تعلیمي نصاب د پراختیا او درسي  
کتابونو د تالیف لوی ریاست

# تاریخ

## اتم ټولگی

تاریخ - اتم ټولگی



درسي کتابونه د پوهنې په وزارت پورې اړه لري.  
پیرودل او پلورل یې په کلکه منعه دی. له سرغړوونکو  
سره به یې قانوني چلن وشي.



## ملي سرود

دا وطن افغانستان دی  
کور د سولې کور د تورې  
دا وطن د ټولو کور دی  
د پښتون او هزاره وو  
ورسره عرب، گوجر دي  
براهوي دي، قزلباش دي  
دا هیواد به تل خلیږي  
په سینه کې د آسیا به  
نوم د حق مودی رهبر

دا عزت د هر افغان دی  
هر بچی یې قهرمان دی  
د بلوڅو د ازبکو  
د ترکمنو د تاجکو  
پامیریان، نورستانیان  
هم ایماق، هم پشه پان  
لکه لمر پر شنه آسمان  
لکه زره وي جاویدان  
وایو الله اکبر وایو الله اکبر

# بِسْمِ اللَّهِ الرَّحْمَنِ الرَّحِيمِ



د پوهنې وزارت  
د تعلیمي نصاب د پراختیا او د ښوونکو  
د روزنې معینیت  
د تعلیمي نصاب د پراختیا او درسي  
کتابونو د تالیف لوی ریاست

## تاریخ

### اتم ټولگی

۱۳۹۶  
ش.۵

## مؤلفين:

- دكتور فاروق انصاري
- سر مؤلف عبدالغياث غوري
- پوهنياره انيسه محمود عمر
- د مؤلف مرستيال عبدالملك عابد
- د مؤلف مرستيال محمد حسين احمدزی

## مسلكي اډيتور

- پوهنوال محمد رسول باوري

## د ژبي اډيتور

- عبدالقيوم مشواني

## دیني، سياسي او فرهنگي کمیته

- مولوي عبدالصبور عربي
- دكتور محمد يوسف نيازی
- حبيب الله راحل د پوهنې وزارت سلاکار د تعليمي نصاب د پراختيا په رياست کې.

## د څارنې کمیته

- دكتور اسدالله محقق د تعليمي نصاب د پراختيا، د ښوونکو د روزنې او د ساينس مرکز معين.
- دكتور شېرعلي ظريفي د تعليمي نصاب د پراختيا د پروژې مسؤول.
- سر مؤلف عبدالظاهر گلستاني د تعليمي نصاب د پراختيا او درسي کتابونو د تاليف لوی رئیس.

## طرح او ډيزاين: حميدالله غفاري

د چاپ د سمون چاري: محمد کبير حقل د پوهنې وزارت د نشراتو او اطلاعاتو رئیس

بسم الله الرحمن الرحيم

### د پوهنې د وزير پيغام

د لوی خدای ﷻ ډیر شکر دی چې انسان یې په احسن تقویم کې پیدا او هغه ته یې د خبرو کولو توان ورکړ او د علم او فکر پر ګاڼه یې سمبال کړ. ډیر درود دې وي د اسلام پر ګران پیغمبر حضرت محمد مصطفیٰ ﷺ چې د انسانیت ستر ښوونکی دی او د رحمت، لارښوونې او روښنایۍ پیغام راوړونکی.

ښوونه او روزنه په هره ټولنه کې د بدلون او پراختیا بنسټ دی. د ښوونې او روزنې اصلي موخه د انسان د بالقوه ځواکونو فعالول او د هغه د پټو استعدادونو غورځول دي.

درسي کتاب د ښوونې او روزنې په بهیر کې یو مهم رکن بلل کېږي چې له نوو علمي بدلونونو او پرمختګونو سره اوږه په اوږه د ټولنې له اړتیاوو سره سم تالیف کېږي. درسي کتابونه باید د منځپانګې له مخې خورا بډای وي چې وکړای شي د علومو له نوو لاسته راوړنو سره مل دیني او اخلاقي زده کړې د نوو میتودونو له لارې زده کوونکو ته ولېږدوي. دغه کتاب چې اوس ستاسو په واک کې دی، د همدغو پورته ځانګړنو پر بنسټ چمتو او تالیف شوی دی. د پوهنې وزارت تل زیار باسي چې په هیواد کې تعلیمي نصاب او درسي کتابونه د اسلامي ښوونې او روزنې او د ملي هویت د ساتلو پر بنسټ جوړ او له علمي معیارونو، نوو روزنیزو میتودونو او د نړۍ له علمي پرمختګونو سره سم چمتو کړي. د زده کوونکو استعدادونه په ټولو اخلاقي او علمي خواوو کې وغوړېږي او په هغوی کې د تفکر او نوښت توان او د پلټنې حس پیاوړی کړي. د خبرو اترو او پیرزوني د فرهنگ دودول، د هیواد پالنې او د مینې او محبت د حس پیاوړی کول، ښښه او پیوستون د پوهنې د وزارت نورې غوښتنې دي چې ښایي د لوست په کتابونو کې ورته پام وشي.

درسي کتابونه د ښه او مسلکي ښوونکي له درلودو پرته نشي کولای ټاکل شوي موخې ترلاسه کړي. ښوونکی د ښوونې او روزنې یو مهم جزء او د ښوونې او روزنې د پروګرامونو پلي کوونکی دی. د هیواد له ژمنو او زړه سواندو ښوونکو څخه، چې د تورتم او ناپوهۍ په وړاندې یې جګړه خپله دنده ګرځولی، دوستانه هیله لرم د تعلیمي نصاب په دقیق او مخلصانه تطبیق کې د هیواد ماشومان، نجونې او تنکي ځوانان د پوهې، اخلاقو او معنویت لوړو څوکو ته ورسوي.

د هیواد د زده کړې د نظام بری د خلکو له جدي مرستو پرته امکان نه لري. له دې امله له ټولو قشرونو او د ملت له شریفو خلکو، په تیره بیا له کورنیو او د زده کوونکو له درنو اولیاوو څخه هیله لرم چې د معارف د موخو د لاسته راوړو په برخه کې له هیڅ ډول مرستې څخه ډډه ونه کړي. دغه راز له ټولو لیکوالو، پوهانو، د ښوونې او روزنې له ماهرینو او د زده کوونکو له محترمو اولیاوو څخه هیله کېږي چې په خپلو رغنده نظرونو، وړاندیزونو او نیوکو د درسي کتابونو په لابنه والي کې د پوهنې له وزارت سره مرسته وکړي.

لازمه بولم له ټولو ښاغلو مؤلفانو، د پوهنې وزارت له ادارې او فني کارکوونکو او له ملي او نړیوالو بنسټونو څخه، چې د دغه کتاب په چمتو کولو، چاپولو او ویش کې یې زیار ایستلی او مرسته یې کړې، مننه وکړم.

په پای کې له لوی خدای ﷻ څخه غواړم چې په خپله بې پایه مهربانۍ له مور سره د پوهنې د سپیڅلو امانتونو په لاسته راوړلو کې مرسته وکړي. اته سمیع قریب مجیب.

### د پوهنې وزیر

دوکتور اسدالله حنیف بلخي

۱۲-۱

**لومړی څپرکی: افغانستان او اسلام**

لومړی لوست: افغانستان ته د اسلام راتگ

دوېم لوست: د افغانستان اوضاع د امويانو په دورې کې

درېم لوست: د افغانستان اوضاع د عباسيانو په دورې کې

څلورم لوست: د افغانستان د وگړو او عربو مسلمانو متقابلې اغېزې يو پر بل باندې

۲۸-۱۳

**دوېم څپرکی: د افغانستان خپلواک اسلامي حکومتونه**

پنځم لوست: طاهريان، صفاريان، سامانيان

شپږم لوست: غزنويان او سلجوقيان

اووم لوست: غوريان او خوارزم شاهيان

اتم لوست: مغولان، تيموريان او دكرت اولاده

**درېم څپرکی: د كندهار له پاڅون نه مخکې د افغانستان او ګاونډيو هېوادونو اړيکې ۲۹-۳۸**

نهم لوست: د ماوراء النهر شيبانيان او استراخانيان

لسم لوست: د هند بابريان

يوولسم لوست: د ايران صفويان

۴۶-۳۹

**څلورم څپرکی: د كندهار غورځنگ**

دولسم لوست: د كندهار پاڅون

ديارلسم لوست: د ميرويس خان ځای ناستي

**پنځم څپرکی: د ګاونډيو هېوادونو تاريخ په منځنيو او نويو پېړيو کې ۴۷-۶۲**

څوارلسم لوست: ايران په منځنيو او نوو پېړيو کې

پنځلسم لوست: هند په منځنيو او نوو پېړيو کې

شپاړلسم لوست: روسيه په منځنيو او نوو پېړيو کې

اوولسم لوست: چين په منځنيو او نوو پېړيو کې



۸۰-۲۳

### شپږم څپرکی: د اروپا تاریخ

اتلسم لوست: په منځنیو پېړیو کې د اروپا عمومي اوضاع

نولسم لوست: صلیبي جگړې

شلم لوست: د اروپا رنسانس

یوویشتم لوست: په پوهه، ادب او فرهنگ کې بدلونونه

دوه ویشتم لوست: په اروپا کې لوی انقلابونه

۸۹-۸۱

### اووم څپرکی: د امریکا تاریخ

درویشتم لوست: د مایا تمدن

څلور ویشتم لوست: د ازتک تمدن

پنځه ویشتم لوست: د اینکا تمدن

شپږ ویشتم لوست: د امریکا کشف او د مهاجرتونو پیل

اوه ویشتم لوست: د امریکا د متحده ایالاتو خپلواکي



# لومړی څپرکی



## افغانستان او اسلام

- په لاندنيو لوستونو مشتمل دی:
- ۱- افغانستان ته د اسلام راتگ؛
  - ۲- د افغانستان اوضاع د امويانو په دورې کې؛
  - ۳- د افغانستان اوضاع د عباسيانو په دورې کې؛
  - ۴- د افغانستان د خلکو او مسلمانو عربو يو پر بل باندې متقابلې اغېزې.



# د خپرکي موخي:

- ۱- په هېواد کې د اسلام د دين د خپرېد د څرنګوالي او د اسلام د څرګندېدو په درشل کې د افغانستان له عمومي اوضاع سره د زده کوونکو اشنا کول؛
- ۲- د امويانو او عباسيانو په دورو کې د افغانستان له عمومي اوضاع سره د زده کوونکو اشنا کېدنه؛
- ۳- په درېو لومړنيو هجري پېړيو کې د افغانستان د خلکو او عربو مسلمانانو ترمنځ د راکړې ورکړې سره د زده کوونکو اشنا کېدل.



په کابل کې د شاه دوشمېره جومات

ايا پوهېږئ چې افغانستان ته اسلام څرنگه راغی او زموږ خلکو ولې د اسلام اسماني دين ومانه؟

## د افغانستان اوضاع د اسلام د څرگندېدو پر مهال

د اسلام د راتگ په نږدې وختونو کې افغانستان د ژوند د بېلا بېلو اړخونو له پلوه د يوه بنسټيز بدلون لپاره چمتو شوی و.

د ساري په ډول، زموږ په هېواد کې يو داسې پياوړی حکومت چې ولايتونه او بېلا بېلې سيمې تر خپلې واکمنۍ لاندې ولري شتون نه درلود او هره برخه د بېلا بېلو واکمنانو له خوا اداره کېدله. د هېواد په شمال کې ترکانو حکومت کاوه او د هندوکش په سوېل کې د رتبيل شاهانو واکمني وه. په لوېديځ کې په ساسانيانو پورې تړلو واليانو د چارو واگې په لاس کې لرلې.

له ټولنيزه پلوه د طبقاتو شتون او د وينې او توکم په اصالت باندې باور هم خلک له ستونزو سره مخامخ کړي وو. د کورنۍ جوړښت هم ټينگ او محکم بنسټ نه درلود، په ښځو باندې ظلم روا گڼل کېده او له ديني پلوه هم زموږ هېواد وال د بېلا بېلو اديانو منونکي وو. په تېره بودايي او زردشتي اديانو ډېر منونکي او پلويان درلودل.

لمر ته عبادت هم رواج درلود او له بلې خوا د لوړ پوړو شخصیتونو او د ځواک د خاوندانو له خوا د ظلمونو او تېریو او د عدالت د نشتوالي له کبله په خلکو کې یوه عمومي نارضايتي او گډوډي تر سترگو کېده. په همدې حالت کې د اسلام اواز هم زموږ هېواد ته راوړسېده. یعنې هغه دین چې خلک یې یو څښتن، خپلواکي، عدالت او برابري ته رابلل ډېر ژر د دې دین دعوت کوونکو او مجاهدینو ځانونه زموږ د هېواد تر پولو راوړسول.

### د اسلام د دین خپرېدل:

د افغانستان په لوري د اسلام پرمختگ د حضرت عمر فاروق رضی الله عنه د خلافت په دوره کې پیل شو. له نیشاپور څخه وروسته هرات لومړنی ښار وو چې د مسلمانانو تر ولکې لاندې راغی. وروسته نور ښارونه هم د اسلام د لښکرو لاس ته ورغلل.

په تېره له ۴۱ سپوږمیز/۶۶۱ ز کال نه وروسته، دغه پرمختگونو لا زور واخیست او زموږ د هېواد ډېر ښارونه د مسلمانانو تر ولکې لاندې راغلل. خو د اسلام د دین مکمل رواج او خپرېدنه هغه مهال پیل شوه کله چې دننه په هېواد کې یو لړ کورنیو عناصرو او ځواکونو، لکه سیستاني صفاریانو د اسلام دین ته د ساتنې او د دغه آسماني دین د خپرېدلو لپاره خپلې ملاوې وتړلې.




### په ټولګي کې فعالیت

زده کوونکي دې په دوو ډلو ووېشل شي، لومړۍ ډله دې د افغانستان اوضاع له اسلام څخه دمخه روښانه کړي او دویمه ډله دې په افغانستان کې د اسلام د خپرېدو د څرنګوالي په هکله رڼا واچوي.

### پوښتني

- ۱- د اسلام د راتګ پر مهال زموږ د هېواد په شمالي او لوېدیځو برخو کې کوم قومونه واکمن وو؟
- ۲- د هغو ادیانو نومونه واخلي چې له اسلام څخه دمخکې زموږ په هېواد کې دود وو.
- ۳- ستاسو په اند زموږ په هېواد کې ولې خلکو له اسلام څخه هرکلی وکړ؟
- ۴- ولې یوشمېر خلکو د عربو واکمنانو په وړاندې پاڅون وکړ؟

## د افغانستان وضع د امويانو په دورې کې



د امويانو د کورنۍ په باب څه معلومات لری. ایا خبر یاست چې د دوی په دورې کې اسلام ډېره پراختیا ومونده؟

اموي کورنۍ د قریشو له قوم څخه وه. هغوی له ۴۱ سپوږمیز / ۶۶۱ ز کال نه وروسته اسلامي خلافت ترلاسه کړ او د ۹۰ کاله یې په اسلامي نړۍ باندې حکومت وکړ. د امويانو د واکمنۍ پر مهال اسلام د نړۍ په ډېرو سیمو کې خپور شو. د دوی په زمانه کې د افغانستان کابو ټولې سیمې د اسلام په رڼا روښانه شوې. او د عربو بېلې بېلې قبیلې له جزیره العرب نه خراسان یا اوسني افغانستان ته راکډولې شوې.

### د یحیی بن زید پاڅون

د افغانستان خلکو ځینې وخت د اموي واکمنانو په وړاندې له پاڅونونو څخه چې د دوی د سیاسي مخالفینو له لوري ترسره کېدل، ملاتړ کاوه. له دغو پاڅونونو څخه یو هم د بني هاشم د کورنۍ د یوه غړي یحیی د زید د زوی پاڅون وو چې په جوزجان کې رامنځ ته شو. یحیی په ۱۲۶ سپوږمیز / ۷۴۴ ز کال کې له خپلو ۱۲۰ تنو ملگرو سره ووژل شو.

## ابومسلم خراساني

عبدالرحمن چې په ابومسلم يې لقب و، په ۱۰۰ سپوږميز / ۷۱۹ ز کال د جوزجان په سفید نج کې زېږېدلی او د زید د زوی یحیی تر شهادت وروسته یې د امویانو پر ضد د پاڅون مشري په غاړه واخېسته او په ۱۲۹ سپوږميز / ۷۴۷ ز کال کې یې د کوچني اختر په ورځ په سفید نج کې د امویانو بیرغ راکوز کړ او په ځای یې د عباسیانو جنډه چې تور رنګ یې درلود، پورته کړه.



ده د خلکو په مرسته د افغانستان ځینې نوميالي ښارونه یو په بل پسې ونيول. ابو مسلم په وروستیو کې اموي دولت ته ماتې ورکړه او په ۱۳۲ سپوږمیز / ۷۵۰ ز کال کې یې خلافت د عباسیانو څانګې ته ولېږه. خو عباسی خلیفه منصور چې د خراسان د خلکو ترمنځ یې د ده له نفوذ څخه وپره درلوده، بالاخره هغه یې په ۱۳۷ق/ ۷۵۵ ز کې په یو چل سره وواژه. ابو مسلم په دې وخت کې ۳۸ کلن و.



د ابو مسلم پاڅون له تورو جنګيو سره

## امير پولاد او امير کروړ

امير پولاد د افغانستان په مرکز کې د غور له اميرانو څخه و. ده هم کله چې واورېدل چې د افغانستان خلک د ابو مسلم خراسانی پر شاوخوا راټول شوي، په عباسي نهضت کې یې ګډون وکړ. امير کروړ د امير پولاد زوی و. ده هم په عباسي پاڅون کې د پام وړ برخه لرله. او زیاتې برياوې یې ترلاسه کړې دي.

دی د پښتو ژبې یو ډېر پوه، لایق او پوخ شاعر هم و. ویل کېږي چې د اسلام له راتګ څخه وروسته لومړنی پښتو حماسي شعر ده ویلی دی.



### په ټولګي کې فعالیت:

زده کوونکي دې په دوو الف او ب ډلو ووېشل شي. الف ډله دې د ابومسلم د پاڅون لاملونه څرګند کړي او د ب ډله دې له نقشبې څخه په ګټې اخیستنې سره د امویانو د خلافت د مرکز په لوري د ابومسلم او د هغه د پلویانو تګ لوري وټاکي.

### پوښتنې

- ۱- ولې د افغانستان خلکو د اموي خلافت ضد پاڅونونو څخه پلوي وکړه؟
- ۲- لاندې تش ځایونه ډک کړئ:  
ابومسلم په ..... وزېږېد او له دې نه چې د ..... پر ضد پاڅون وکړ. خلکو له هغه څخه پلوی وکړ.
- ۳- امیر پولاد او امیر کروړ د افغانستان په کوم ځای کې امارت درلود؟
- ۴- ستاسو په اند امیر پولاد او امیر کروړ ولې له عباسي پاڅون او نهضت څخه پلوی وکړ؟

## د افغانستان اوضاع د عباسيانو په دورې کې



د عباسي کورنۍ په هکله څه معلومات لری؟ ایا خبر یاست چې هغوی د افغانستان د خلکو په ملاتړ خلافت ته ورسېدل.

عباسیان د اسلام د گران پیغمبر ﷺ تره (حضرت عباس رضی الله عنه ته منسوب دی او د قریشو له هاشمي خانګې څخه گڼل کېږي. عباسي کورنۍ د لومړنۍ هجري پېړۍ نه وروسته د سیاست ډگر ته ودانګل. او کله چې د افغانستان د هغه وخت له نارامې وضعې څخه خبر شول نو په ۱۰۹ سپوږميز/ ۷۲۷ ز کال کې یې خپل داعیان او مبلغان زموږ هېواد ته راواستول.

د افغانستان یا د هغه وخت خراسان خلکو چې د ځینو عربي واکمنانو د کړنو په وړاندې یې ښه نظر نه درلود، له عباسي غورځنګ څخه پلوی وکړ. عباسیان زموږ د خلکو د سرښندنو او مبارزو له امله په ۱۳۲ سپوږميز/ ۷۵۱ زېږدیز کال کې خلافت ته ورسېدل. د عباسیانو د خلافت دوره ۵۲۳ کاله و او په پای کې په ۶۵۶ سپوږميز/ ۱۲۵۸ ز. کال کې د خلافت دغه لړۍ د مغولو په واسطه له منځه ولاړه.

### برمکیان

برمکیان په اصل کې د یوه سړي چې برمک نومېده، له اولادې څخه دی. برمک د بلخ د نوبهار د زردبنتي اورتون یو موبد روحانی و. د دې کورنۍ نومیالی او ستر شخصیت خالد د برمک زوی دی چې د منصور عباسي د وزیر او سلاکار په توګه یې دنده ترسره کوله. له خالد څخه وروسته د ده زوی یحیی د دې کورنۍ یو پوه او د نفوذ خاوند بلل کېږي. دی د عباسي خلیفه مهدي له لوري د



هارون الرشيد د بنوونې او روزنې لپاره د بنوونکي لپاره په توگه وگمارل شو. ده وروسته بيا د هارون الرشيد د حکومت په دورې کې د عباسي خلافت ټولې چارې په خپل لاس کې ونيولې او له خپلو دوو زامنو سره يې هغوی ته کار کاوه. څه موده وروسته هارون الرشيد پر هغوی باندي بدگومان شو. په ۱۸۷ سپوږميز/ ۸۰۳ ز کال کې يې جعفر د يحيى زوی وواژه او په خپله يحيى او د ده کورنۍ يې بندي کړه. د برمکيانو ټول مالونه يې ضبط کړل. له دې پېښې وروسته برمکيانو څخه بل داسې ستر شخصيت راپورته نه شو.

### په عباسي دورې کې کلتور او پوهنه

د عباسيانو په پير (دورې) کې افغانستان د يوشمېر سترو شخصيتونو د ځلېدو کتونکي او شاهد و، چې د علمي او ادبي اثارو په ليکلو سره يې خپل نومونه تل پاتې کړي دي. د ساري په ډول: محمد، احمد او حسن د موسی بن شاکر خراساني زامن چې په رياضياتو کې يې له ځانه کتابونه ليکلي دي. دغه راز ابومعشر جعفر بن محمد بلخي مشهور رياضي پوه چې ۱۲ کتابونه يې تاليف کړي دي؛ بشار بن برد تخارستاني چې په عربي شعر کې يې ډېر نوم وتلي و؛ ابوزيد احمد بن سهل بلخي يو اديب، متکلم، فيلسوف او د جغرافيه پوه و؛ ابوزيد چې د جغرافيه او فلسفې په پوهنو کې يې کتابونه تاليف کړي دي؛ ابو محمد هاشم بن زيد سرواني چې د عربو د شعر په باره کې يې کتاب وليکه.



په بلخ کې د ابونصر پارسا جومات

### په ټولگي کې فعاليت

زده کوونکي دې په گډه، د عباسيانو په دوره کې د افغانستان د خلکو د مهمو خدمتونو په اړه خبرې اترې وکړي او هغه دې وښيي.

### پوښتنې

- ۱- لاندې تش ځای ډک کړئ: عباسيانو د خلکو د ..... په دليل زموږ په هېواد کې ځان ته د پښو د پل ځای وموند.
- ۲- د دې دورې د درې تنو فرهنگي شخصيتونو نومونه واخلي.
- ۳- د نوبهار اورتون په دغو لاندې کومو ښارونو کې شتون درلود؟  
الف کندهار      ب هرات      ج بلخ      د کابل

د افغانستان د وگړو او عربو مسلمانو متقابلې اغېزې



ايا پوهېرئ چې افغانستان او اسلام يوه بل سره ډېر مهم خدمتونه كړي دي؟

د اسلام په راتگ سره زموږ هېواد د خپل تاريخ په يوه نوي پړاو كې گام كېښود. اسلام زموږ خلكو ته يوه نوې پېژندگلوي هويت وركړ او تر دې وروسته زموږ هېواد اسلامي هېواد وبلل شو. دغه نوى هويت زموږ د خلكو د لا ټينگ يووالي لامل وگرځېد، ځكه ټول قومونه او قبائل د يوه دين او يوې عقيدې او فكر خاوندان شول. د اسلام دين هغه خنډونه چې د پوهې د ترلاسه كولو په لارې كې يې شتون درلود له منځه لري كړل. او د پوهنې انحصار يې چې د ځواكمنو خلكو، شتمنو وگړو او حكم چلوونكو انسانانو په واك كې وو له منځه يووړ. په همدې دليل علم او پوهنې وده وكړه، زموږ په هېواد كې د پوهانو او عالمانو شمېر زيات شو. او ډېر شمېر خلكو د د پوهې له برخه كې مهمو خدمتونه وكړل.



له بله پلوه، زموږ د هېواد خلکو د اموي دورې د ځينو عربو واليانو د بې عدالتۍ له امله پاڅون وکړ. هغوی په عباسي نهضت کې د ابومسلم تر لارښوونې لاندې برخه واخيسته. دغه راز د دې هېواد وگړو د اسلام د خپرولو لپاره ډېرې سربښدنې او قد باني ورکړې او ختيځو سيمو ته يې اسلام خپور کړ.

لنډه دا چې د اسلام او افغانستان اغېزه يوه متقابلې اغېزه گڼل کېدای شي. اسلام زموږ خلکو ته يو نوی هويت ورکړ، يووالی او وحدت يې وروياښه، د پوهنو دروازې يې پرانيستلې. د افغانستان خلکو هم د پوهنيزو او کلتوري خدمتونو د په کارولو له لارې او دغه رنگه له سر او ځان نه د تېرېدنې په ذريعه د اسلامي تمدن د پرتمينې ماڼۍ په ودانولو کې ښه او ډېره برخه واخيسته. په تېره پوهانو په دې برخه کې ډېر کوشښ او هڅه وکړه.



په مزار شريف کې د حضرت علي بن ابي طالب (رض) زيارت ځای

### په ټولگي کې فعاليت

گران زده کوونکي دې په دوو ډلو ووېشل شي. لومړۍ ډله دې د اسلام خدمتونه افغانستان ته او دويمه ډله دې اسلام ته د افغانستان خدمتونه څرگند کړي.

### پوښتنې

- ۱- ستاسو په اند د اسلام ډېره مهمه اغېزه پر افغانستان باندې څه و؟
  - ۲- د اسلام له راتگ څخه وروسته، ولې زموږ په هېواد کې پوهان ډېر شول؟
  - ۳- ايا اسلام په دې بريالي شو چې زموږ خلک متحد او يو کړي؟ روښانه يې کړئ.
  - ۴- لاندې تش ځايونه ډک کړئ.
- اسلام راغی ..... ته يې بدلون ورکړ او مونږ ته يې ..... راوياښه.



په هرات کې د اختیارالدین کلا

## دویم خپرکی



## د افغانستان خپلواک اسلامي حکومتونه

د افغانستان خپلواک اسلامي حکومتونه په لاندنیو لوستونو کې شامل دي:

- ۱- طاهریان، صفاریان او سامانیان؛
- ۲- غزنویان او سلجوقیان؛
- ۳- غوریان او خوارزم شاهان؛
- ۴- مغولان، تیموریان او دکرت کورنی.

# د خپرکي موخي:

- په دې خپرکي کې له لاندې مطالبو او موضوعاتو سره آشنا کېږئ:
- ۱- په افغانستان کې د خپلواکو سيمه ييزو اسلامي حکومتونو د جوړېدو له لارو چارو سره د زده کوونکو آشنا کېدل؛
  - ۲- د زده کوونکو آشنا کول له هغو شخصيتونو سره چې د لومړي ځل لپاره يې د خپلواکۍ په لاره کې گامونه پورته کړل؛
  - ۳- په افغانستان کې له اسلام څخه وروسته د اسلامي سيمه ييزو واکمنانو له لړيو سره د زده کوونکو بلدتيا؛
  - ۴- د سيمه ييزو حاکمانو د کورنيو او پاچاهانو ترمنځ د اړيکو په څرنگوالي باندې د زده کوونکو آشنا کېدل؛
  - ۵- په افغانستان باندې د چنگيز او تيمور د لښکرو د يرغل څرنگوالي او دغه راز د مغولو او کرت د اولادې ترمنځ د اړيکو د جوړېدو د څرنگوالي په هکله د زده کوونکو آشنا کول.



آيا پوهېرئ چې لومړني اسلامي خپلواک حكومتونه زموږ په هېواد كې جوړ شول؟

## طاهريان

طاهر د حسين زوی په اصل کې د هرات د پوښنگ او يا اوسني زنده جان له وگړو څخه و. دی په ۱۵۹ سپوږميز/ ۷۷۶ ز کال کې زېږېدلی دی.

طاهر د ځوانۍ له هماغه لومړي سر څخه په ټولنيزو او سياسي چارو کې گډون کاوه. ده د دوو عباسي وروڼو له منځه د مامون الرشيد پلوي کوله او په ۱۹۵ سپوږميز/ ۸۱۱ ز کال کې يې امين وواژه.

له دې وروسته مامون الرشيد خليفه شو. طاهر د خليفه له لوري د خراسان د واکمن په توگه وگمارل شو او د ۲۰۷ سپوږميز/ ۸۲۲ ز کال د جمعې په ورځ منبر ته لاړ او د خليفه نوم يې له خطبې څخه وغورځاوه. او خپله خپلواکي يې اعلان کړه. خو د همدغې ورځې په سبا ووژل شو. له ده وروسته د ده زامنو ۵۵ کاله د افغانستان په ځينو برخو واکمني وکړه.

د دې کورنۍ وروستی تن محمد نومېده چې په ۲۵۹ سپوږميز/ ۸۷۳ ز کال کې د ليث صفاري د زوی يعقوب له خوا ونيول شو او د سيستان په بندتون (زندان) کې مړ شو.

## صفاریان

د دې کورنۍ بنسټ ایښودونکی او پیلوونکی صفاري یعقوب د لیث زوی دی. دی د سیستان له خلکو څخه و. په ۲۰۷ سپوږمیز / ۸۲۲ ز کال کې د افغانستان په سوېل لوېدیځې سیمې کې وزېږېد. پلار یې د مسگری دنده درلوده. له همدې امله یعقوب او د ده وروڼو عمرو، علي او طاهر ته صفاریان ویل کېږي. یعقوب په ځوانۍ کې د عیارانو له ډلې سره ملگری شو. دی په دې ډلې کې د مشرتابه رتبه ترې ته ورسېد. یعقوب د عیارانو په مرسته د سیستان بېلابېل ښارونه ونيول. خو د سیستان د خلکو رسمي بیعت له ده سره د ۲۴۷ سپوږمیز / ۸۶۱ ز کال د محرم د میاشتې په پنځه ویشتمه ورځ وشو، له دې وروسته یعقوب له زنبیل شاه سره جگړې پیل کړې چې د دې جگړې په پایله کې زموږ د هېواد رتبه او مهمې سیمې د یعقوب وینولې، دغه راز د طاهریانو د کورنۍ وروستی واکمن محمد هم بندي شو.

یعقوب چې په ځان کې یې د توان او ځواک احساس کاوه، په ۲۶۲ سپوږمیز / ۸۶۷ ز کال کې د عباسي خلافت د پلازمېنې (مرکز) د بغداد د ادارې غوښتونکی شو چې په پایله کې دا کار له عباسي خلیفه معتمد بالله سره په جگړه واوښت، خو یعقوب ماته وخوړه او په شا شو.

یعقوب په ۲۶۵ سپوږمیز / ۸۷۹ ز کال کې مړ شو. او له ده څخه وروسته دده ورور عمرو د پاچا شوگدی ډډه ولگوله. صفاري عمرو چې سامانیان یې خپل رقیبان گڼل، په ۲۸۷ سپوږمیز / ۹۰۰ میلادي کال کې له هغوی سره جگړې ته ورغی. خو بلخ ته نږدې یوې سیمې کې یې ماتې وخوړه او د اسماعیل ساماني له خوا بندي شو. له دې څخه وروسته، صفاري حکومت په محدوده توگه تر ۳۰۰ سپوږمیز / ۹۱۳ ز کاله پورې په سیستان کې دوام درلود.

### د صفاریانو دولت



## سامانیان

سامانیان د یوه سړي چې سامان نومېده له اولادې څخه گڼل کېږي. سامان د بلخ له خلکو څخه یو څوک و چې د امویانو د خلافت پر مهال مسلمان شوی و. د ده زامن په حکومتي دفترونو کې رټو او مهمو دندو ته ورسېدل. د سامانیانو د حکومت بنسټ ایښودونکی اسماعیل ساماني دی. امیر اسماعیل اته کاله ټولواکي وکړه. د بخارا ښار یې خپله پلازمېنه وټاکله او ودان یې کړ. د ده له مړینې وروسته، د ده زوی احمد او تر هغه وروسته نصر ټولواکي ته ورسېد، د نصر د واکمنۍ په دوران کې د سامانیانو دولت ډېر ښه وځلېد. خپل اوج او لوړې پورې ته ورسېد. ځکه د ده په زمانه کې ډېر شمېر پوهان د سامانیانو په دربار کې سره راغونډ شول. ساماني حکومت په لومړي سر کې له ښه نظم او ښه اداره درلوده، خو له هغه وروسته چې سیمه ییزو واکمنانو ځواک ترلاسه کړ، دغه حکومت له یولړ ستونزو سره مخامخ شو. یو له دغو محلي امیرانو څخه الپ تگین نومېده چې د سامانیانو له امیرونو څخه یې سر وغړاوه. ده د افغانستان په

### د سامانیانو دولت





شمال د خلم په سیمه کې ساماني ځواکونو ته ماتې ورکړه او له هماغه ځايه يې له خپلو پلويانو سره يوځای په ۳۵۱ سپوږميز / ۹۶۲ ز کال په غزني کې د يوه نوي حکومت د بنسټ ډبره کېښوده.



د بخارا په ښار کې د ساماني امير اسماعيل قبر

### په ټولگي کې فعالیت

زده کوونکي دې په ډله ییزه توگه د سامانیانو د حکومت په راپرځېدا او بېواکه کېدو باندې یو له بل سره خبرې اترې وکړي.

### پوښتني

- ۱- طاهر د کوم ځای و او څرنگه حکومتي لوړو پوړیو ته ورسېد؟
- ۲- طاهر ولې د عباسي خلیفه نوم له خطبې څخه لرې کړ؟
- ۳- په لومړي سر کې کومې ډلې له یعقوب لیث صفاري څخه پلوي وکړه؟
- ۴- د بغداد له عباسي خلیفه سره، ولې د یعقوب لیث صفاري اړیکې ورنه شوې؟
- ۵- د سامانیانو پلازمېنه په کوم ځای کې موقعیت درلود؟
- ۶- دغه تش ځایونه ډک کړئ. د سامانیانو رت او مهم ټولواک ..... نومېده او د هغه په دربار کې ..... سره راټول شوي وو.
- ۷- ستاسو په اند د ساماني دولت د وضعې د خرابېدا لامل څه و؟

غزنويان او سلجوقيان



ايا پوهېرئ چې غزنويانو او سلجوقيانو په افغانستان كې څواكمن حكومتونه رامنځ ته كړل؟

د غزنويانو د لړۍ بنسټ ايښودونكی الپ تگين دی. هغه د سامانيانو په دربار كې له تركي توكمه اميرانو او سردارانو څخه يو تن و. خو د غزنويانو حكومت د سبكتگين په واسطه رامنځ ته شو. دی د الپ تگين زوم و او د غزني له ټولواك (لويك) څخه يې جگړه كې يې بريا ترلاسه كړه.

سبكتگين همدارنگه د غزنويانو د حكومت لمن د هند تر جيبال پورې وغزوله، له ده وروسته د هغه زوی سلطان محمود غزنوي ټولواك شو. ده په لومړي سر كې دننه په افغانستان كې د خپل حكومت ټينگ كړ او وروسته يې بيا د هند په لوري د عسكري سوقيانو په مټ د خپل حكومت لمن تر هغو سيمو وغزوله. ده په دغو سوقيانو كې ډېر غنيمتونو ترلاسه كړل او هغه يې غزني ته راوړل. په دغو غنيمتونو سره د غزني ښار څه نا څه ودان شو. په دغه ځای كې ډېر پوهان او شاعران، لکه: ابوريحان البيروني، ابومنصور دقيقي، فرخي سيستاني او عنصری بلخي سره راغونډ شوي وو.

## له سلطان محمود څخه وروسته غزنويان

سلطان محمود غزنوي په ۴۲۱ سپوږميز / ۱۰۳۰ ز کال کې مړ شو، له ده وروسته د هغه زوی مسعود ټولواکي ته ورسېد. ده د خپل پلار په شان پوهه او ذکاوت نه درلود، ځکه نو د غزنوي حکومت سرداران ورڅخه ناهيلي شول او د ده له پلوی څخه يې لاس واخيست. په همدې حال کې په مرکزي اسيا کې يو بل ترک ټوکم ځواک رامنځ ته شو. دغه ځواک سلجوقيان وو چې د مرو، نيشاپور او هرات تر نيولو وروسته له غزنويانو سره جگړې ته تيار شول. د دواړو لوريو ترمنځ په ۴۳۱ سپوږميز / ۱۰۴۰ ز کال سرخس ته نږدې د دندان قان په سيمه کې جگړه پېښه شوه چې په پايله کې سلطان مسعود غزنوي ماتې وخوړه او هندوستان ته وتښتېد. له دې څخه وروسته د غزنويانو کمزوری حکومت ۱۳۰ کاله دوام وکړ، خو سيمه يې ډېره محدوده وه او بالاخره دغه لړۍ د غوري شاهانو (ټولواکانو) په لاس له منځه لاړه.



د غزني بالاحصار

## سلجوقیان

سلجوقیان هم د ترکمنانو له توکم څخه شمېرل کېږي. د سلجوقي ترکمنانو نیکه سلجوق نومېده. ده څلور زامن درلودل، د ده یو زوی د اسرائیل په نامه د سلطان محمود له خوا ونيول شو. د هندوستان په کالنجر کې تر ۷ کلونو بندیتوب وروسته هملته مړ شو. دغه کار د غزنویانو او سلجوقیانو تر منځ د دښمنۍ لامل وگرځېد. د سلجوقیانو د لړۍ بنسټ اېښودونکی د سلجوق لمسی طغرل بېگ دی. همده د دندان قان په جگړه کې سلطان مسعود ته ماتې ورکړه او رب او مهم ولایتونه یې په ماوراءالنهر، ایران او افغانستان یې مهم ولایتونه ونيول. له طغرل بېگ نه وروسته دده وراره الپ ارسلان حکومت ته ورسېد. ده د (ملازگرد) په جگړه کې رومیانو ته ماتې ورکړه او کوچنی اسیایې ونيوله. د ده زوی ملکشاه هم په ختیځ کې تر چین او په لوېدیځ کې د مدیترانې تر سمندرګي پورې وړاندې تګ وکړ.

## د سلجوقیانو را پرځېدل

د سلجوقیانو پراخ هېواد هم د سلجوقي شهزادګانو ترمنځ ووېشل شو. شهزادګانو د خپلو وزیرانو په مرسته چې اتابک نومېدل، د حکومت چارې پرمخ بېولې. همدا کار د دې لامل وگرځېد خو دغه سلجوقي پراخ هېواد ټوټې ټوټې شي چې په پایله کې نورې لړۍ، لکه: خوارزم شاهان، قراختایان او غوریان رامنځ ته شوې او د سلجوقي ستر هېواد سیمې یې ونيولې.



د سلجوقیانو د هېواد نقشه

## د سلجوقيانو ستر خدمت

يو له هغو سترو چوپرونو (خدمتونو) څخه چې سلجوقيانو زموږ د هېواد کلتور او تمدن ته وکړي، دا و چې دوی فارسي ادب او فرهنگ ته پاملرنه کړه. فارسي ادب او فرهنگ د سلجوقيانو له لارې عراق، اذربايجان او کوچني اسيا ته ولېږدېد. هغوی د معمارۍ په برخې کې هم زموږ هېواد ته څه ناڅه خدمتونو وکړل. د سلجوقيانو په زمانې کې د جوزجان په سريل کې د امام خورد زيارت جوړ شو او همدارنگه د بلخ په دولت اباد کې يو منار تزئين وموند. همدارنگه د بلخ په لوېديځه برخه کې د بابا حاتم زيارت جوړ شو.



د سلجوقي دورې يو اثر

### په ټولگي کې فعاليت

گران زده کوونکي دې په دوو ډلو ووېشل شي، يوه ډله دې د غزني د پرمختگ او دغه راز د غزنويانو په دورې کې د دري ژبې او فارسي کلتور د پالنې لامل وڅيړي او دوېمه ډله دې د سلجوقيانو په دورې کې د فارسي ژبې او ادب د غورېدا لامل څرگند کړي.

### پوښتنې

۱. غزنويان او سلجوقيان له کوم توکم څخه وو؟
۲. ولې غزنوي حکومت په دې بريالي نه شو خو د سلجوقيانو په وړاندې ټينگار وکړي؟
۳. د غزنويانو او سلجوقيانو ترمنځ د جگړې لامل څه و؟
۴. د سلجوقيانو د دوو مهمو ټولوکانو نومونه واخلئ؟
۵. لاندې تش ځايونه ډک کړئ.  
د سلجوقيانو پراخه هېواد ..... ترمنځ ووېشل شو او په همدې هغوی ..... شول.

## غوريان او خوارزم شاهان



ايا پوهېږئ چې غوري کورنۍ زمور د هېواد ډېره لرغونې او پخوانۍ کورنۍ ده او ايا خبر ياست چې خوارزم شاهان په افغانستان کې د اسلامي سيمه ييزو حکومتونو د لړۍ وروستنی حکومت و؟


### غوريان

غوريان د غور يوه ډېره لرغونې او پخوانۍ کورنۍ ده. د دوی ستر نيکه ملک شنسب نومېده. ده د اسلام د څلورم خليفه حضرت علي عليه السلام د خلافت په دورې کې اسلام ومانه او د غور د حکومت فرمان يې ور څخه تر لاسه کړ. غوريان د نبي کریم صلى الله عليه وآله وسلم کورنۍ بني هاشم ته ډېر وفاداره وو، ځکه خو يې په عباسي پاڅون کې هم بڼه ډېره ونه واخيسته. امير پولاد او امير کروړ د همدې کورنۍ بچيان وو. امير محمد سوري هم د غوري کورنۍ له شاهانو څخه دی. ده هم د سلطان محمود غزنوي د نا آراميو په وړاندې پوره ټينگار وکړ، خو بالاخره د هغه له خوا بندي شو. له دې څخه وروسته غوريان د غزنويانو تر سلطې لاندې ورغلل. کله چې د سلجوقيانو حکومت رامنځ ته شو، غوريانو له هغوی سره هم واکمنۍ اړيکې درلودې. سلطان غياث الدين غوري او د هغه ورور سلطان شهاب الدين غوري د غوريانو د حکومت لړۍ تر هند پورې و غزوله. سلطان شهاب الدين غوري په ۶۰۲ سپوږميز / ۱۲۰۶ ز کال کې لاهور ته نږدې په يوې سېمې کې د هندوانو په واسطه ووژل شو. له هغه څخه وروسته غوري لښکرې د ستنېدو په وخت د خپه قومونو او قبيلو له خوا لوټ شوې. خوارزم شاهانو د دوی له ضعف او کمزورتيا څخه گټه واخيسته او پر افغانستان باندې واکمنان شول.

## خوارزم شاهان

خوارزم شاهان په ماوراءالنهر کې د خوارزم له بناره راپاڅېدل. ویل کېږي چې د خوارزم لومړنی امیر انوشتگین غرجه نومېده. ده د غرجستانو یا اوسني هزاره جاتوله اوسېدونکو څخه و، خو لومړنی شخص چې خوارزم شاه ونومول شو، د ده زوی قطب الدین محمد و.

د دې کورنۍ نوميالی ټولواک علاوالدين تکش نومېده. ده وروستي سلجوقي ټولواک طغرل وواژه او د ايران زياتې سيمې او د افغانستان ځينې سيمې يې ونيولې. د ده زوی علاؤ الدین محمد تر ۶۱۲ سپوږميز / ۱۲۱۶ ز کاله پورې غوري دولت له منځه یووړ. د ده هېواد په هند کې ترسند او په لوېديځ کې تر عراق پورې پراخ و. د مغولانو په رامنځ ته کېدو سره علاؤ الدین محمد له ډېرو سترو ستونزو سره مخامخ شو، په ۶۱۷ سپوږميز / ۱۲۲۱ ز کال کې يې له مغولو نه ماتې وخوړه او د ايران په لوري و تښتید او په پای کې د مازندران د ستر سیند يوې ټاپووزمې کې يې ځان پټ کړ او هملته مړ شو. د ده زوی جلال الدین محمد چې د مغولو په وړاندې يې د جگړې زيات ټينگار کاوه، بالاخره په ۶۲۷ سپوږميز / ۱۳۳۰ ز کال کې د کردانو له خوا ووژل شو او په دې توگه خوارزمي حکومت په بشپړه توگه له منځه ولاړ.



د خوارزم شاهي دولت بیرغ

### په ټولگي کې فعالیت

زده کوونکي دې په دوو ډلو ووېشل شي او د نقشې په به واسطه دې لومړۍ ډله دې د غوريانو او دوېمه ډله دې د خوارزم شاهانو د راپاڅېدلو ځایونه وښيي.

### پوښتنې

۱. د غوريانو د اسلام راوړنې مخینه (سابقه) څه وخت ته رسېږي؟
۲. د غوريانو د مهمو پادشاهانو او ټولواکانو نومونه واخلي.
۳. خوارزم شاهان د څه ډول کسانو له خوا نسکور شول؟
۴. سلطان محمود غزنوي په ..... يرغل وکړ او ..... د هغه په لاس بندي شو.

## مغولان، تېموريان او د کړت اولاده



آيا پوهېرئ چې مغولانو زموږ هېواد په خاورو او وینو لیت پیت کړ؟ آيا پوهېرئ چې د کړت اولادې د مغولانو په زمانې کې حکومت جوړ کړ؟ او آيا پوهېرئ چې تېموريانو هم زموږ د هېواد په ځینو برخو حکومت کړی دی؟

### مغولان

مغولان له مهمو آسیایي قومونو څخه دي. د دوی سیمه مغولستان د ترکستان او چین ترمنځ پرته ده. د دې خلکو د ژوند بڼه قبایلي وه او تل له یوه ځایه بل ځای ته کډه کېدل. مغولي قبایلو په ۶۰۲ سپوږمیز/ ۱۲۰۶ ز کال د یوې لویې جرګې په ترڅ کې تموجین د خپل لارښود په توګه وټاکه او هغه ته یې د چنګیزخان لقب ورکړ. ده مغولي قومونه او قبایلي لاروې هم سره یو کړې او د خپلو خلکو د لارښه نظم او ثبات لپاره یې د "یاسا" تر سرلیک لاندې د مقرراتو یوه ټولګه جوړه کړه.

### د مغولانو یرغل

چنګیزخان په لومړي سر کې د ماوراءالنهر په ښارونو بریدونه وکړل او په ۶۱۶ سپوږمیز/ ۱۲۲۰ ز کال کې یې د اتوار ښار ونیو، په دې ښار کې تر دې مخکې یو مغولي سوداګریز کاروان د دغه ښار د حاکم له خوا لوټ شوی و.



د بخارا، سمرقند، خوارزم او مرو ښارونه هم د مغولو لاس ته ورغلل او د دغو ځایونو په زرگونو تنه ووژل شول. چنگیز خان د دغو ځایونو تر نیولو وروسته، زمور پر هېواد باندې یرغل وکړ، چې له امله یې د هرات، بامیان، غزني او کابل ښارونه وران شول او خلک یې ووژل شول. له دې وروسته، زمور د هېواد یوه ډېره تیاره تاریخي دوره پیل شوه. چنگیز په ۶۲۲ سپوږمیز (قمری) / ۱۲۲۵ ز کال مغولستان ته ستون او همالته مړ شو.

په ۶۵۱ سپوږمیز / ۱۲۵۳ ز کال یو ځل بیا هلاکو خان د اسلامي نړۍ پر ضد لښکر راووېست او په ۶۵۶ سپوږمیز / ۱۲۵۸ ز کال کې یې بغداد ونيو او عباسي خلیفه یې وواژه.

## د کرت کورنۍ

ځینې تاریخ پوهان د کرت کورنۍ د غوري د سلسلې او شمیر یې د سلجوقي ترکمنانو له کورنۍ څخه گڼي. په هرات کې د دې کورنۍ لومړنی بنسټ اېښودونکی ملک شمس الدین کرت دی. ده له مغولو سره د روغې جوړې سیاست ته مخه کړه او مغولو ته د رېښتینې خدمت په بدل کې چې ملک شمس الدین هغوی ته وکړ، زمور د هېواد په مهمو ښارونو باندې د حکومت کولو فرمان یې له مغولو څخه ترلاسه کړ. ده په هرات، کندهار، کابل، بست، هزاره جات، سند او هند باندې حکومت کاوه. د ده ځای ناستو هم مغولو سره د همکاري کولو سیاست ته ادامه ورکړه. د کرت کورنۍ په پای کې د تیمور له خوا منځه ولاړه.

### د ال کرت دولت



## تیمور

تیمور هم د چنگیز کورنی پورې تراو لري. دی د سمرقند د سوېل په (شهر سبز) یا شنه ښار کې وزېږېد. تیمور په لومړي سر کې منځنی اسیا ځان ته تابع کړه او د سمرقند ښار یې خپله پلازمېنه وټاکله.

په دې وخت کې زموږ په هېواد کې پیاوړي حکومت شتون نه درلود. ځکه خو تیمور په اسانۍ سره وکولی شو چې هغه تر خپلې ولکې لاندې راولي. ده همدارنگه، ایران، د هند ځینې برخې، روسیه او د عثماني دولت ځمکې ونیولې او چې کله یې د چین د نیولو تکل وکړ، مړ شو.

## د هرات تیموریان

کله چې په ۸۰۷ سپوږمیز / ۱۴۰۴ ز کال کې تیمور مړ شو، نو ورسره سم د ده پراخه امپراتوري هم ټوټې ټوټې شوه. د ده زمان او لمسیان په خپلو منځو کې په شخړو لگیا شول. د تیمور کوچني زوی شاهروخ موزا د خراسان حکومت تر لاسه کړ. ده د خپل حکومت پلازمېنه د هرات ښار وټاکه او ۴۳ کاله یې حکومت وکړ. د تیمور په لمسیانو کې سلطان حسین بایقرا یو ډېر مهم شخصیت و. ده درې دیرش کاله حکومت وکړ د هغه د حکومت په زمانه کې هرات د خپلې ودې، پرمختیا او غوړېدا په ډېرې لوړې پورې کې ځای درلود. په هرات کې ډېر پوهان، متفکرین او صنعت کاران او د هنر خاوندان سره را ټول شول او ډېر ادبي او هنري اثار یې رامنځ ته کړل.



په همدې وخت کې پېژندل شوي انځور گران، لکه کمال الدين بهزاد، قاسم علي، او د تصوف له مشرانو څخه سيد قاسم انوار، عبدالرحمان جامي، علي شېرنوايي او يو شمېر نورو خپل اثار ټولني ته وړاندې کړل.




د هرات جامع جومات

### په ټولگي کې فعاليت:

زده کوونکي دې په دوو ډلو الف او ب ووېشل شي. د الف ډله دې له جغرافيايي نقشې نه په گټې اخستنې سره د مغولستان هېواد معلوم او د ب ډله دې زموږ د هېواد هغه ولايتونه چې د چنگيز د يرغل پرمهال د مغولو تر ولکې لاندې راغللي په گوته کړي.

### پوښتني

۱. د مغولو د ژوند بڼه..... وو او تل له يوه ځايه بل ځای ته ..... کېدل.
۲. د چنگيز د مقررې ټولگه څه نومېده او ولې يې جوړه کړې وه؟
۳. د ال کرت سياست د مغولو په وړاندې څرنگه و؟ روښانه يې کړئ.
۴. د هرات د تيموريانو د دورې د پوهې او کلتور ډگر د درېو تنو وتليو لويانو نومونه واخلي.



## درېم خپرکی



د کندهار له پاڅون نه مخکې د افغانستان او ګاونډیو هېوادونو اړیکې

لاندې درسونه لري:

۱. د ماوراءالنهر شیبانیان او استراخانیان؛

۲. د هند بابریان؛

۳. د ایران صفویان.

# د خپرکي موخې:

د ګاونډيو هېوادونو د واکمنو لړيو سره د زده کوونکو اشنا کول، لکه:  
د ماوراءالنهر شيبانيان او استراخانيان؛  
د هند بابران؛  
د ايران صفويان؛  
د افغانانو سره د نوموړو لړيو د اړيکو له څرنگوالي سره د زده کوونکو اشنا کول.



په هند کې د اسلامي معمارۍ يوه بېلگه

## د ماوراءالنهر شیبانیان او استراخانیان



ایا پوهېرئ چې ازبک شیبانیانو او استراخانیانو ولې د افغانستان شمالي سیمې ترخپل یرغل او ولکې لاندې راوستې وې؟  
په دې لوست کې به له دې موضوعاتو سره آشنا شئ.

### شیبانیان

د شیبانیانو د حکومت بنسټ ایښودونکی محمدخان شیباني دی. هغه ادعا کوله چې د چنگېز د زوی جوجي له اولادې څخه دی. شیبانیانو په لسمې هجري پېړۍ کې ماورالنهر ته کډه وکړه او په ۹۰۶ سپوږمیز / ۱۵۰۱ ز کال کې یې د یوه سیمه ییز حکومت بنسټ کېښود. ده همدا چې په منځنۍ اسیا کې خپلې د واکمنۍ ستنې ټینګې کړې، نو په ۹۱۲ سپوږمیز / ۱۵۰۶ میلادي کال کې د امو له سینده را پورې ووت او زموږ د هېواد شمالي او لوېدیځې سیمې یې له بلخ نه در واخله بیا تر هرات پورې ونيولې.

د سیستان او کندهار واکمنانو د خپلې تسلیمۍ خبر ور واستاوه، خو د گرمسیر او زمین داوړ خلک تر اخره تسلیم نشول.

محمدخان شیباني په ۹۱۶ سپوږمیز / ۱۵۱۰ ز کال کې له شاه اسماعیل صفوي سره په جګړه کې ووژل شو. له ده وروسته ازبکان بي سیکه شول او بېرته یې ماورالنهر ته شاته تګ وکړ، خو پر افغانستان یې له یرغلونو نه لاس وانه خيست. د شیبانیانو حکومت تر ۱۰۰۷ سپوږمیز / ۱۵۹۹ ز کاله پورې وغځید. پلازمېنه یې ډېر وختونه سمرقند او کله هم بخارا وه.

## استراخانيان

استراخانيان هم د ازبکانو له توکم څخه شمېرل کېږي. دوی هم هڅه وکړه چې په افغانستان کې خپل نفوذ او واک ته پراختيا ورکړي. استراخانيانو په ځانگړي توگه د افغانستان د تخار ولايت تر خپلې ادارې او کنټرول لاندې لاره او له هغه ځايه يې د هرات او بلخ په لوري يرغلونه کول. د دوی د دغو ناراميو او يرغلونو له امله زموږ يو ډېر شمېر خلکو خپل ځانونه له لاسه ورکړل.

ازبک استراخاني حکومت له ۱۰۰۷ نه تر ۱۱۶۷ سپوږميز / ۱۵۹۹ تر ۱۷۵۴ ز کاله پورې دوام وکړ. د دوی ځينو ټولواکانو د بلخ ښار خپله پلازمېنه ټاکلې وه. په تېره د محمد خان او سبحان قلي خان په دورو کې کلتوري وضعې ته ښه پاملرنه شوې وه او دغه ښار ته ليکوالو او شاعرانو مخه کړې وه.



### په ټولگي کې فعاليت

زده کوونکی دې د نقشې پرمخ د سمرقند او بخارا ښارونه ښکاره کړي او د افغانستان پر شمال باندې دې د شيبانيانو او استراخانيانو د احتمالي يرغل تگ لوری وښيي.

### پوښتنې

۱. ازبکو شيبانيانو چېرته ژوند کاوه. او څرنگه يې ماورالنهر او افغانستان ته لاره وموندله؟
  ۲. محمدخان په اصل کې د کوم شخص له اولادې څخه شمېرل کېږي؟
  ۳. تش ځايونه ډک کړئ:
- د ..... او ..... دوي سيمي ازبکانو ته تسليمې نه شوې او تر پايه يې ټينگار وکړ.  
 د بلخ کلتوري وضع د ..... او ..... د واکمنۍ په دورو کې ښه شوه او ډېرو شاعرانو او ليکوالانو دغه ښار ته مخه کړه.  
 استراخانيانو معمولاً د ..... ولايت څخه د هرات او بلخ په لور يرغلونه کول.



تاج محل

ايا خبر ياستی چې بابريانو په هند کې څه ډول موقعیت درلود؟ له افغانانو سره د بابريانو د اړیکو په اړوند څه معلومات لرئ؟

### بابريان

د بابريانو د لړۍ بنسټ ايښودونکی **ظهیرالدین محمد بابر** دی. د ده نسب **تیمور گورکان** ته رسېږي. **ظهیرالدین محمد بابر** هم د مغولانو له ډلې څخه شمېرل کېده. له همدې کبله د هغوی لړۍ په هند کې په بابريانو، گورکانیانو او مغولانو مشهوره شوې ده.

**ظهیرالدین محمد بابر** په ۸۸۸ سپوږمیز / ۱۴۸۳ ز کال د **ازبکستان** په **اندیجان** کې زېږېدلی دی. په ۱۲ کلنۍ کې د فرغانې سیمې د امیر په توگه وگمارل شو. ده په ۹۰۶ سپوږمیز / ۱۵۰۱ ز کال کې د **سمرقند ښار** ونيو. خو شیباني ازبکانو دی له منځنۍ اسیا څخه تېښتې ته اړ کړ، ځکه خو **بابر کابل** ته مخه کړه او دغه ښار یې په ۹۱۰ سپوږمیز / ۱۵۰۴ ز کال خپله پلازمېنه وټاکه او څو کاله وروسته یې **کندهار** هم ونيو. **بابر شاه** په ۹۳۲ سپوږمیز / ۱۵۲۶ ز کال د **هندوستان** په لور لښکرې وځوځولې. ده په **هندوستان کې افغاني لودي دولت** له منځه یو وړ. او خپل سلطنت یې اعلان کړ.

**بابر** پر **کابل مین** و او دلته یې ځینې ماڼۍ و دانې کړې. ده له مړینې د مخه وصیت وکړ. چې دی دې د **کابل** په یوه بڼ کې خاورو ته وسپاري. هغه همدا اوس د **کابل** د **بابر** په بڼ کې ښخ دی.



## د بابر زامن

له بابر څخه وروسته د ده زوی همایون ټولواک (پاچا) شو خو د ده ورور کامران میرزا او دغه راز سوري شېرشاه يې پر وړاندې راپورته شول. ځکه نو همایون له هند څخه وتښتېد او ايراني صفویانو ته يې پناه یو وره. ده یو ځل بیا د صفویانو په مرسته د افغانستان ځینې سیمې، پنجاب او د هند ډهلی ونيو.



جلال الدين محمد اکبر

د همایون زوی جلال الدین اکبر نومېده او د هغه د حکومت په دوران کې د هند بابرانو ډېر پرمختګ او وده وکړه. په دې وخت کې په پیر روښان باندې معروف د بایزید انصاري تر لارښودنې لاندې د افغانانو او گورکاني دولت ترمنځ یو لړ زورورې شخړې رامنځ ته شوې او عاقبت د دغو نښتو په ترڅ کې بایزید انصاري ووژل شو؛ خو د روښانیانو خوزښت د نورو ۶۵ کالو لپاره د پښتونخوا په ځمکو کې دوام وکړ.

له جلال الدین اکبر څخه وروسته د ده زوی جهانگیر د هندوستان- ټولوګ (پاچا) شو. ده د خپل حکومت په وروستیو کلونو کې په کابل کې ژوند کاوه، خو د هغه زوی شاه جهان په ۱۰۶۷ سپوږمیز/ ۱۶۵۷ زکال کې د کندهار او بلخ په لوري لښکرې و خوزولې او غوښتل یې چې دغه دوه ښارونه فتح کړي، خو ناکام شو.

اورنگ زیب هم چې له شاه جهان نه وروسته د بابرانو د کورنۍ پاچا شو. د افغانانو له نهضت او پاڅون سره مخامخ شو. د دغه پاڅون او نهضت مشري د خوشحال خان خټک په غاړه و. دی د پښتو ژبې د نظم او نثر د ډگر ډېر پیاوړی او نامتو شاعر او لیکوال دی. خوشحال خان څلور نیم کاله د اورنگ زیب په زندان کې تېر کړل.

د هند بابرانو د حکومت کمزورتیا د اورنگ زیب له زمانې څخه پیل شوه. په ۱۱۲۴ سپوږمیز/ ۱۷۱۲ زکال کې د دې کورنۍ د حکومتونو لړۍ ختمه شوه. له دې وروسته سیمه ییز حکومتونه د گورکانیانو په نامه په هند کې پاتې شول. که څه هم نوموړي حکومتونه د نادر شاه افشار او ابدالي احمدشاه بابا له خوا کمزوري شول، خو په پای کې د گورکانیانو پاتې شوني په ۱۸۳۹ زکال د بریتانیا د ختیځ هند د کمپنۍ تر ملاتړ لاندې راغلل. د نوموړې کمپنۍ نفوذ د جهانگیر پاچا له زمانې څخه په هند کې پیل شوی و.



خوشحال خان خټک



بایزید انصاري (پیر روښان)

## د کلتور او تمدن خرنګوالي

د بابرپانو په زمانې کې د هندوستان کلتور او تمدن وغوړېد. فارسي دري د حکومت رسمي ژبه شوه.

پرتمین بڼونه، و دانې، او ماڼۍ ګانې، لکه تاج محل او داسې نور اثار رامنځ ته کړای شول، خو ګورګانپانو افغانستان ته ډېره پاملرنه نه درلوده، ځکه نو څه د یادونې وړ ارزښتناک او له برمه ډک

څه اثار پې جوړ نه کړل خو سره له دې ځینې آثار په دې وخت کې منځ ته راغلل. د بېلګې په ډول: د کندهار په سړېوزې کې د چهل زینې طاق (پیش طاق) چې د بابر شاه په امر جوړ شو، دغه راز په کندهار، د کابل استالف، شمالي او ختیځو برخو کې ځینې بڼونه لکه: د عالم گنج بڼ، د شهرارا بڼ، دلکشا بڼ، د بابر بڼ، د بگرامي بڼ او د کوکب بڼ.



یه کابل ښار کې د بابر شاه مقبره

### په ټولګی کې فعالیت

ګران زده کوونکی دې له نقشي نه په ګټې اخیستنې سره هغه سیمې وښيي چې هلته د هند د کورګانپانو اثار پاتې دي.

### پوښتنې

۱. ټولوک بابر چېرته وزېږېد او چېرته خاوروته وسپارل شو؟
۲. خوشحال خان خټک په هند کې له کوم مغولي ټولوک سره شخړه درلوده؟
۳. لاندې تش ځایونه ډک کړئ:
 

بابر شاه په افغانستان کې د ..... په ښار مین و.

بایزید انصاري (پیرروښان) د افغانانو د ..... لارښود وو او د .....

په ضد یې پاڅون وکړ؟
۴. ټولوک همایون د لاندې یا دو شوو کومو کسانو له خوا ماتې وخوړه او ایران ته یې وتښتید.
 

الف: بایزید انصاري.

ج: کامران میرزا او خوشحال خان خټک

د: شیر شاه سوري

ب: جلال الدین اکبر

### له ټولګی نه بهر فعالیت

ګران زده کوونکی دې د مشرانو په مرسته په هند کې د بابرپانو د اثارو فهرست جوړ او په راتلونکې درسي ساعت کې دې نورو ته ووايي.

## د ايران صفويان



ايا پوهېرئ چې د ايران صفويان، د ازبکو شيبانيانو او د هند د بابرانو پياوړي رقيبان وو؟

صفويان په اصل کې **شېخ صفی الدین اردبیلی** ته منسوب دي چې د تصوف له مشايخو او پيرانو څخه وو. ده په اتمې پېړۍ کې ژوند کاوه. گورکاني تیمور هم د ده له مريدانو څخه شمېرل کېده. د صفوي لړۍ د حکومت بنسټ په **ايران کې شاه اسماعيل صفوي** کېښود. دی د شېخ صفی الدین اردبیلی له اولادې څخه و. اسماعيل چې کله د خپل حکومت ستنې ټينگې کړې، نو ورسره سم د **ازبک محمد خان شيباني** جگړې ته يې ور ودانگل. شيبانيانو دا مهال د منځنۍ اسيا ډېرې برخې او زموږ د هېواد شمالي او لوېديځې سيمې تر خپلې ولکې لاندې لرلې.

**صفوي شاه اسماعيل** په ۹۱۶ سپوږميز / ۱۵۱۰ ز کال کې له خپل لښکر سره چې **قزلباش** نومېده، د ازبکانو لښکرو ته ماتې ورکړه او **محمد خان شيباني** يې وواژه. په دې ډول زموږ د هېواد شمالي او لوېديځې سيمې له **هرات** نه در واخله بيا تر بدخشان پورې د صفويانو تر ولکې لاندې راغلې خو تر پایه د صفويانو په واک کې پاتې نه شوې ځکه د دغو ځايونو د خلکو د پاڅونونو له امله صفويان شاتگ ته اړ شول. شاه اسماعيل په ۹۳۰ سپوږميز / ۱۵۲۴ ز کال کې مړ شو. له ده څخه وروسته زوی يې **تهماسب** د ايران ټولو واک شو. د ده په دورې کې **همايون گورگاني** د ايران دربار ته پناه يوره. تهماسب د ده په ملاتړ د قزلباشانو يو لښکر ولېږه او دوی تر کابله د همايون لپاره سيمې ونيولې. له دې څخه وروسته صفوي لښکر په کندهار کې ځای په ځای شو. د **ايراني صفويانو** او د هند د

بابريانو ترمنځ د کندهار اداره يوه د اختلاف او شخړې مسئله وه، ځکه دواړو لږيو هغې ته د طمعي سترگې نيولې وې.

د صفوي لړۍ پياوړي ټولواک شاه عباس صفوي و. دی په هرات کې وزېږېد او هملته ستر شو. سياست او اداره يې په هرات کې زده کړه. د شاه عباس تر مړينې وروسته په ۱۰۳۸ سپوږميز/ ۱۶۲۹ ز کال کې د صفوي لړۍ راپرځېدا پيل شوه او د شاه سلطان حسين په مهال کې دغه راپرځېدنه خپلې وروستۍ پولې ته ورسېده. د هغه په زمانه کې بېلا بېل پاڅونونه رامنځ ته شول. په پای کې له دغو پاڅونونو نه په يوه پاڅون کې چې په کندهار کې د افغانانو له خوا وشو، صفوي حکومت په ۱۱۳۵ سپوږميز/ ۱۷۲۲ ز کال کې را وپرځېد.



د شيخ لطف الله جومات په اصفهان کې

### په ټولگي کې فعاليت:

زده کونکی دې د نقشې پر مخ کندهار پيدا کړي او د دوو ايراني صفوي او دگورگاني هند د هېوادونو ترمنځ دې د هغه د موقعيت او ارزښت په اړه خبرې اترې وکړي.

### پوښتنې

۱. د هغو دوو اسلامي لږيو چې له صفوي حکومت سره په يوه مهال کې يې زموږ د هېواد په گاونډ کې شتون درلود نوم واخلي؟

۲. محمد خان شيباني ازبک د چا په مټ ووژل شو؟

۳. صفوي ځواکمن ټولواک څه نوم درلود او چېرته زېږېدلی و؟

۴. لاندې تش ځايونه ډک کړئ:

د کندهار برخليک د دوو هېوادونو..... او ..... د شخړې او اختلاف لامل

و ځکه هغو دواړو هېوادونو غوښتل کندهار په خپل واک کې ولري.

د صفوي ..... د پاچاهۍ په زمانې کې گورگاني همایون د هند پاچا ايران ته تېښته وکړه.



د میرویس نیکه زیارت ځای

# څلورم څپرکی



## د کندهار غورځنگ (پاخون)

په لاندې دو لوستونو شامل دی:  
د کندهار د هوتکیانو پاخون د حاجي میرویس خان نیکه تر لارښوونې لاندې؛  
د حاجي میرویس خان هوتک ځای یناستي.

# د خپرکي موخې

۱. په کندهار کې د افغانانو د خپلواکۍ غوښتنې له موخو سره اشنا کېدل؛
۲. د حاجي ميرويس خان نيکه د خپلواکۍ غوښتنې د خوځښت د رامنځ ته کېدو له زمينو سره د زده کونکو اشنا کېدل؛
۳. د ميرويس خان له ځايناستو، او هوتکيانو د دورې له پای ته رسېدو سره د زده کونکو اشنا کول.



د کندهار په ارغنداب کې د بابا حسن ابدال (باباي ولي) مېله ځای



حاجي ميرويس خان نيکه

ايا پوهيږئ کله چې په کندهار کې پاڅون او خوځښت رامنځته کېده. زموږ هېواد د گاونډيو هېوادونو په منځ کې وېشل شوی و؟ ايا خبر ياست چې د کندهار خلکو د حاجي ميرويس خان هوتک تر مشرۍ لاندې خپله خاوره د صفويانو له ولکې څخه خلاصه کړه؟

### د هوتکيانو پاڅون

په کندهار کې د خلکو د پاڅون پر مهال زموږ هېواد د گورگاني هند، ايراني صفويانو او ماورالنهرې ازبکانو ترمنځ وېشل شوی و. همدارنگه د هېواد په ځينو سيمو کې سيمه ييزو واکمنانو د خپل حکومت ټغر غوړولی و. دغه حالت خلک ډېر په تنگ کړي و او غوښتل يې چې د خپلو ځانونو د خلاصون لپاره يو خوځښت او پاڅون وکړي. په تېره د کندهار خلک چې ښار يې په دغو کلونو کې د صفويانو تر ادارې لاندې و. دوی له بل هر چا څخه ډېر د پاڅون او خلاصون لپاره تيار شوي وو ځکه په کندهار کې د صفويانو واکمن گرگين د کندهار پر خلکو ډول ډول ظلمونه کول. د کندهار خلکو د خپل رئيس حاجي ميرويس خان هوتک تر مشرۍ لاندې چې يو زړور، باتدبيره او هېواد پال مشر و، په ازادې بڼوونکو اقداماتو لاس پورې کړ. په تېره بيا کله چې په کندهار کې د صفوي واکمن گرگين خان له خوا تر نظر او ساتنې لاندې اصفهان ته ولېږل شو، هڅه يې وکړه، ترڅو د افغانانو د خلاصون زمينه برابره کړي. خو هلته يې ونه کړ شو چې خپلې موخې ته ورسېږي، له اصفهان څخه مکې ته لاړ او هلته يې د گرگين خان په خلاف د پاڅون لپاره د علماوو فتوا تر لاسه کړه. ده کندهار ته له ستنېدو څخه وروسته، د گرگين خان له حکومت څخه د خلاصون نقشه عملي کړه او



د قومونو او قبایلو په همکارۍ سره یې، گرگین او دهغه سرتېرې ووژل او په ۱۱۲۰ سپوږمیز/ ۱۷۰۸ ز کال کې یې د کندهار خپلواکي اعلان کړه. له دې وروسته په کندهار کې خپلواک هوتکي حکومت جوړ شو. حاجي میرویس خان تر اتو کالو پورې د کندهار مشرتوب په غاړه درلود. د کندهار خلکو د ده تر مشرۍ لاندې، د کندهار د بیا نیونې لپاره د اصفهان دربار ټولې هلې ځلې ناکامې کړې.



میرویس خان نیکه د خبرو کولو په حال کې

### په ټولګي کې فعالیت

د ټولګي زده کوونکي دې په ډله ییزه توګه د کندهار د پاڅون په اړه خبرې اترې وکړي.

### پوښتنې

- ۱- گرگین څوک و او څه دنده یې لرله؟
  - ۲- حاجي میرویس خان د څو کلونو لپاره د افغانستان مشري وکړه؟
  - ۳- د افغانستان ډېره برخه د کندهار له پاڅون نه د مخه په کومو هېوادونو وېشل شوې وه؟ نومونه یې واخلي.
  - ۴- د افغاني هوتکیانو خپلواک دولت د کوم یوه تن له خوا رامنځ ته شو، مشخص یې کړئ؟
- الف- گرگین      ب- عبدالعزیز خان      ج- حاجي میرویس خان      د- محمود

## د ميرويس خان ځای ناستی



آيا پوهيرئ چې د محمود هوتکي تر لارښوونې لاندې افغانانو اصفهان ونيو او صفوي حکومت ته يې د پای ټکي کېښود؟ آيا پوهيرئ چې شاه حسين هوتکي زموږ د هېواد په فرهنگ او ادب باندې له مينو ټولو اکانو څخه و؟

### مير عبدالعزيز



د کندهار د ښار سړيتی بازار

د حاجي ميرويس خان تر مړينې وروسته. د هغه ورور مير عبدالعزيز د کندهار د رياست چارې په لاس کې واخيستې. هغه چې د نرم مزاج خاوند و، غوښتل يې چې د ايران له صفوي دولت سره د سولې او پنځلاينې لاره ونيسي، خو دغه سياست د کندهار د مشرانو د منلو وړ ونه گرځېد، ځکه خويې مير عبدالعزيز له کاره لرې کړ او د هغه په ځای يې محمود د حاجي ميرويس خان زوی چې با جرئته او زړور ځوان و، غوره کړ. د مير عبدالعزيز د حکومت دوره دوه کاله وه.

## شاه محمود هوتکي

کله چې په کندهار کې د هوتکيانو له خوا د حکومت د چارو واگې پرمخ بوول کېدې، نو ورسره جوخت ابداليانو په هرات کې يو خپلواک حکومت رامنځ ته کړی و او تر فراه پورې سيمې يې تر خپلې ولکې لاندې درلودې. که څه هم چې د دغو دوو دولتونو ترمنځ د فراه په سيمه کې په ۱۱۳۲ز سپوږميز/ ۱۷۲۰ ز کال کې يوه جگړه وشوه، خو د شاه محمود اصلي موخه د ايران نيول و، ځکه نو پرته له دې نه چې ځان لا ډېر په هرات کې مصروف کړي، د ايران د نيولو نقشه يې تر لاس لاندې ونيوله.

### پر ايران باندې بريد

شاه محمود هوتکي چې د ايران کورنی اوضاع يې له نږدې څارله، په ۱۱۳۳ سپوږميز/ ۱۷۲۱ ز کال يې د ايران پر کرمان سيمې بريد وکړ، خو د هغه ځای له حاکم سره يې تر سولې وروسته خپلې لښکرې د کندهار په لور و خوځولې. شاه محمود په ۱۱۳۵ سپوږميز/ ۱۷۲۳ ز کال کې يو ځل بيا خپلې لښکرې د ايران په لور روانې کړې. دا ځلي افغانان په دې بريالي شول چې د ايران پلازمېنه له يوې اوږدې محاصرې وروسته تر خپلې ولکې لاندې راولي. صفوي شاه حسين دې ته اړ شو چې خپل سلطاني تاج د محمود هوتکي پر سر کېږدي.



شاه محمود هوتک

## په ایران کې د هوتکي دولت جوړېدل

د شاه محمود په سر له تاج ایښودنې سره سم په ایران کې رسماً د هوتکیانو حکومت پیل شو. ده دوه نیم کاله په اصفهان کې حکومت د چاروواکې په خپل لاس کې لرلې خو د دماغی ناروغۍ له امله له کاره گوښه شو او کمه موده وروسته په حق ورسېد. د پر ځای د هغه د تره زوی شاه اشرف هوتکي د اصفهان د حکومت چارې په خپل لاس کې واخیستې. ده د خپل حکومت په اوږدو کې د ایران خاوره د گاونډیو هېوادونو یرغلونو څخه وساتله. شاه اشرف د عثماني ترکیې او روسیې نقشې بې اغېزې کړې. دغو دواړو هېوادونو غوښتل چې د ایران د خاورې په دننه کې پرمختګ وکړي او یو شمېر سیمې ونیسې خو د شاه اشرف په تدبیر ټولې نقشې بې شنهې شوې.



شاه اشرف هوتک

## د هوتکي دولت پای

په ایران کې د نادرشاه افشار په را څرگندېدو سره د افغانانو د حکومت کولو چارې له ځینو ستونزو سره مخامخې شوې. له بله پلوه د افغانانو تر منځ کې اختلاف، موضوع لا نوره هم پیچلې کړه ځکه شاه اشرف او نورو افغانانو دا بڼه وبلله چې له ایران څخه شاه ته تگ وکړي. د همدې شاته تگ په ترڅ کې شاه اشرف د شورابک په اړوند سیمو کې ووژل شو. له دې وروسته تر ۱۱۵۱ سپوږمیز / ۱۷۳۹ میلادي کاله پورې د هوتکیانو حکومت په کندهار کې محدود پاتې شو او شاه حسین د دغه حکومت مشري کوله.

هوتکي شاه حسین فرهنگ پال ټولواک و، په پښتو او دري ژبو به یې شعرونه ویل. نادر شاه افشار د کندهار هوتکي حکومت یې له منځه یووړ.



شاه حسین هوتک

## په ټولګي کې فعالیت


زده کونکي دې په ډله ییزه توګه د نقشي پر مخ د اصفهان په لور د افغانانو د خوځښت تګ لوری وښيي.

## پوښتنې

۱. ولي مير عبدالعزیز د افغانانو د مشرانو له خوا په کندهار کې له کاره ایسته کړای شو؟
  ۲. د ایران پلازمېنه (اصفهان ښار) د چا له خوا فتح کړای شو؟
  ۳. لاندې تش ځایونه ډک کړئ:  
شاه اشرف هوتکي له ایران څخه د دوو ..... او ..... هېوادونو د تیري دفاع وکړه.
  ۴. ستاسو په اند افغانانو ولې له ایران څخه شاتګ وکړ؟
  ۵. د میرویس خان د ځایناستي په ډله کې کوم یوه یې له صفویانو سره د پخلاینې لاره غوره کړه؟ مشخص یې کړی.
- الف- محمود هوتکي  
ب- مير عبدالعزیز هوتکي  
ج- شاه حسین هوتکي  
د- شاه اشرف هوتکي
- ولی مير عبدالعزیز د افغانانو د مشرانو له خوا په کندهار کې له کاره ایسته کړای شو؟  
۲. د ایران پلازمېنه اصفهان ښار د چا له خوا فتح کړای شو؟



## پنجم خپرکی



# د گاونډيو هېوادونو تاريخ په منځنيو او نويو پېړيو كې

د لاندې لوستو لرونكي دي:

ايران

هند

روسيه

چين

لرغونې پېړۍ

منځنۍ پېړۍ

نوې پېړۍ

معاصره پېړۍ


۵مه زېږديزه پېړۍ

۱۵مه زېږديزه پېړۍ

۱۸مه زېږديزه پېړۍ

# د خپرکي موخې

۱. په منځنيو او نويو پېړيو کې د گاونډيو هېوادونو له عمومي اوضاع سره د زده کونکو اشنا کېدل؛
۲. د ايران، هند، روسيې او چين هېوادونو د مهمو لړيو او پاچاهانو سره د زده کونکو اشنا کېدنه؛
۳. په سيمه کې د تاريخي بدلون د ټول بهير سره د زده کونکو اشنايي.



## ايران په منځنيو او نويو پېړيو کې



ايا پوهېږئ چې د ايران د تاريخ ډېره برخه زموږ د هېواد له تاريخ سره ورته والی لري؟ ايا پوهېږئ چې په نويو پېړيو کې ايران د اروپايانو د پام وړ وگرځېده؟

د ايران د تاريخ ډېره برخه زموږ د هېواد له تاريخ سره ورته والی لري. هغو پاچاهانو او لږيو چې په افغانستان واکمني کوله په ايران يې هم واک چلاوه. د اسلام له راتگ سره د دغه هېواد تاريخ هم بدل شو. د ايران لپاره اميران او واکمنان د امويانو او عباسيانو له لوري ټاکل کېدل، خو د ايران په ځينوسيمو کې د پاڅونونو له امله ځايي واکمني رامنځته شوې چې د هغوی له جملې څخه لاندنيو ته اشاره کوو:

### ۱- د طبرستان علويان

دا څانگه د هاشمي سيدانو پورې تړلې ده چې د زيد د زوی، سيدحسن په مشرۍ يې په ۲۵۰ سپوږميز/ ۸۶۴ ز کې د ايران په طبرستان کې يو خپلواک حکومت رامنځته کړ. د علويانو حکومت تر څلورمې هجري پېړۍ پورې دوام وکړ.

### ۲- زياريان

د علويانو له کمزورتيا څخه وروسته زياريانو ځواک ترلاسه کړ. او د طبرستان، گورگان او اصفهان په ولايتونو يې واکمني وکړه. د ال زيار حکومت بنسټ ايښودونکی مرداويج نومېده. زياريان تر ۳۲۰ سپوږميز/ ۹۳۲ ز کال پورې واکمن پاتې شول.



### ۳- د بویه کورنۍ

دغه ایرانی واکمنۍ په څلورمه هجري پېړۍ کې رامنځته شوه او پلازمېنه یې د اصفهان ښار و. هغوی د بغداد د واکمنانو د کمزورۍ پرمهال د سیاست په ډگر کې را څرگند شول چې له همدې امله یې د بغداد خلافت تر خپل اغېز او نفوذ لاندې راوست. له پورتنیو دريو لږو پرته غزنویانو، سلجوقیانو، خوارزم شاهانو، مغولانو او تیموریانو هم په ایران واکمني کړې ده.

### ایران په نویو پېړیو کې الف- صفویان

د لسمې هجري پېړۍ په پیل (۹۰۷ سپوږمیز / ۱۵۰۱ ز کال) کې د صفوي دولت منځته راتگ د ایران په نوي تاریخ کې یوه مهمه پېښه وه. صفویانو د ایران سیاسي او ټولنیز کړکېچن حالت ته د پای ته ورساوه او هغه یې یو موټی کړ. د صفوي لړۍ له مهمو پاچاهانو څخه یو هم لومړی شاه عباس و. د هغه د واکمنۍ پرمهال، اصفهان د ایران د پلازمېنې په توگه د خپلې ښکلا او عظمت لوړې پورې ته ورسېد.



په اصفهان کې د امام خميني ډگر

په صفوي دوره کې له اروپا سره د ايران اړيکو نوې بڼه پيدا کړه، ځکه چې دغه مهال د اروپا او  
عثماني ستر واکۍ اړيکې دښمنانه وې او د ايران او عثماني ستر واکۍ اړيکې هم سرې وې چې  
له همدې امله اروپايانو له ايران سره تودې اړيکې ټينگې کړې. ايران د اروپايانو له پوځي پوهې گټه  
واخيسته او د خپلوسرتېرو په روزنه او د پوځي ځواکونو په مجهزولو کې يې د هغوی له مرستو گټه  
واخيسته. صفوي لړۍ چې له اسلام څخه وروسته يې د ايران شهرت لوړې پورې ته رسولی و، پای  
ته ورسېده او واکمنۍ ته يې د افغانانو له خوا ختمه شوه.

### ب- افشاريان

پر ايران د افغانانو واکمنۍ ډېر دوام ونه کړ، ځکه نادر چې اصلاً د ترکمنانو د افشار له قبيلې څخه  
و، يو ځل بيا يې ايرانيان راغونډ کړل. هغه دا ځل په خپلو ځواکونو کې له افغانانو او ازبکانو هم  
کار واخيست. د نادر افشار د ځانگړي پوځي سياست او هلو ځلو په ترڅ کې ايران وکولای شول چې  
په لږ وخت کې افغانستان، هند او د منځنۍ اسيا ځينې برخې ونيږي، خو د افشاري دولت د بخت  
ستوری ډېر ژر مړ شو، ځکه چې په ۱۱۶۰ سپوږميز/ ۱۷۴۷ ز کې نادر ووژل شو او په ايران کې  
گډوډۍ پيل شوې.

### ج- زنديه

د نادرشاه افشار له وژلو سره په ايران کې کورنۍ جگړه پيل شوه او د نادر قومندانان له يو بل سره ونښتل.  
د نادرشاه پاتې شونو د ايران خراسان د خپلې واکمنۍ لپاره غوره کړ. د ايران په نورو برخو قومندانانو او



د کریم خان زند ماڼی

قبایلی مشرانو ولکه ټینگه کړه، خو د دوی په منځ کې کریم خان زند تر ټولو ډېر ځواک تر لاسه کړ. کریم خان د زند له قبیلې څخه و. هغه قاجاریانو ته چې د ایران د پاچاهۍ دعوا یې درلوده، ماتې ورکړه او د شېراز ښار یې خپل مرکز وټاکه. هغه مهال انگریزانو په ایران کې د خپل اغېز لپاره هڅې کولې. انگلستان د کریم خان زند له دولت سره یو تړون لاسلیک کړ چې له مخې یې له ایران څخه د فارس د خلیج په بندرونو کې د سوداګرۍ اجازه تر لاسه کړه.



د زندیه دورې د معماري هنر یوه بېلګه

په ۱۱۹۳ سپوږمیز / ۱۷۷۹ ز. کې د کریم خان زند له مړینې سره سم په ایران کې یو ځل بیا کورنۍ جګړه پیل شوه چې په پایله کې د ایران د ځواک یو لوري چې قاجاریان نومېدل، د دغه هېواد د چارو واګې تر لاسه کړې او په دې ډول ایران هم په خپل معاصر تاریخ پل کېښود.

## په ټولګي کې فعالیت

زده کوونکي دې په دوو ډلو ووېشل شي. لومړۍ ډله دې د هغو لړیو په اړه چې یوازې په ایران کې یې واکمني رامنځته کړې او دویمه ډله دې د ایران او افغانستان د ګډو لړیو په اړه بحث وکړي.

## پوښتنې

۱. علویان په کومې اسلامي ډلې پورې تړلي وو او چېرته یې واکمني رامنځته کړه؟
  ۲. د کریم خان په دوره کې انگریزانو له ایران څخه کوم امتیازات تر لاسه کړل؟ څرګند یې کړئ.
  ۳. د هغو مشهورو څلورو لړیو نومونه واخلئ چې پر ایران یې واکمني وکړه.
  ۴. د نادر افشار له وژنې څخه وروسته په لاندنیو کسانو کې کوم یوه د ایران ځواک تر لاسه کړ؟
- الف\_ محمدحسن خان قاجار      ب\_ کریم خان زند      ج\_ مرداویج

## هند په منځنيو او نويو پېړيو کې



د قطب الدين ايبك مقبره

د هند د پراخ هېواد په اړه معلومات لری؟ پوهېږئ چې د افغانانو د هلوځلو په ترڅ کې په هند کې د اسلام دين ډېره پراختيا ومونده؟ پوهېږئ چې افغانانو تر اورده مهاله پر هند واکمني وکړه؟

هند، پاکستان او بنگله دېش ننني درې هېوادونه په تېر وخت کې د هند په نوم يادېدل. په شلمه زېږدېره پېړۍ کې هغوی له يو بل بېل شول، خو زياتره وخت يې گډ تاريخ او برخليک درلود. په منځنيو پېړيو کې دغه پراخ هېواد لاهم د گوپتا لړۍ له لوري اداره کېده. د دغې لړۍ واکمني د هندوستان په شمال کې تر ۵۵۰ ميلادي پورې شتون درلود. له گوپتا وروسته د هند په شمال کې ډېرې واکمنۍ رامنځته شوې چې تر ټولو ځواکمنه واکمني يې د يفتليانو وه. هغوی په داسې حال کې پنجاب د خپلې واکمنۍ مرکز وټاکه چې د هند په سوېل کې د گوپتا پاتې شونو خپل ژوند ته دوام ورکاوه. يفتليانو له عربانو او د منځني ختيځ او د اسيا د سوېلي سيمو له وگړو سره راکړه ورکړه او سوداگريزې اړيکې درلودې.



دغو اړيکو د اسلام له راتگ پورې دوام وکړ. په ۷۱۱ ز

کال کې د لومړي ځل لپاره مسلمانان هند ته ورسېدل او د سند د رود تر غاړو يې سيمې لاندې کړې. دغه سيمې اوس له پاکستان سره تړاو لري. له هغه مهاله (۸ مې پېړۍ) تر يوولسمې ز پېړۍ پورې لوېديځ هند له اسلامي نړۍ سره نژدې اړيکې درلودې. هغه مهال اسلامي مبلغان د هندوانو په منځ کې د خپل آسماني دين په خپرولو او دودولو بوخت وو.

د لسمې زېږدې پېړۍ په وروستيو کې سلطان محمود غزنوي پر پنجاب ونيو او په هند کې د اسلام دين نور هم پياوړی شو او هر لوري ته يې ريښې وځلولې. غوريانو هم په هند واکمني وکړه. غوري سلطان محمد د هند شمال د گنگا سيند ته تر څېرمه سيمو پورې ونيو، ډهلی يې هم تر لاسه کړ او خپل ترک غلام، قطب الدين ايبک ته يې وسپاره. غوريانو تر بنگال پورې ولکه درلوده. د غوري سلطان معز الدين محمد له مړينې وروسته، ۶۰۲ سپوږميز / ۱۲۰۶ ز کې قطب الدين ايبک ځان د هندوستان خپلواک پاچا وباله او ډهلی يې خپله پلازمېنه کړه چې له همدې امله د هغه پاتې کسان د ډهلي د پاچاهانو په نامه مشهور شول. د ايبک خان ترک له لوري جوړ شوی دولت تر اوږد مهاله په هند واکمني وکړه او ان گورکانی تیمور هم په دې بريالی نه شو چې هغه له پښو وغورځوي. دغه دولت د لسمې زېږدې پېړۍ تر وروستيو پورې پر هند واکمن پاتې شو.

### په هندوستان کې د افغاني لوديانو او سوريانو واکمني

لوديان او سوريان اصلاً افغانان دي. پوهېږو چې په هند کې د افغانانو د شتون مخينه لرغونو پېړيو ته رسېږي. هغوی پر هند د مسلمانانو په لښکر استلو کې گډون درلود. په هند کې د دغو وگړو په شمېر کې زياتوالی راغی او د دغه هېواد يوه ټولنيزه ډله شوه.



په هند کې د اسلامي هنر د معمارۍ يوه بېلگه

لومړنی افغان چې په هند کې یې واکمني رامنځته کړه، **سلطان بهلول لودي** و. هغه په ۸۵۵ سپوږمیز/ ۱۴۵۱ ز کال کې د ډهلي حکومت تر لاسه کړ. له بهلول لودي څخه وروسته د هغه زوی سلطان سکندر لودي دغې واکمنۍ ته دوام ورکړ، د هغه په واکمنۍ کې افغانان ډېر پیاوړي شول او د اسلام دین هم ډېره پراختیا ومونده، خو د سلطان سکندر لودي د زوی سلطان ابراهیم په واکمنۍ کې په هند کې د افغانانو ترمنځ اختلافات را پیدا شول، ځکه چې هغه یو مغرور او متکبر شخص و. بابر شاه چې د گورگاني تیمور له اولادې څخه و او دغه مهال یې په کابل کې واک تر لاسه کړی و، له دغه حالت څخه گټه واخیسته او پر هند یې یرغل وکړ چې په ترڅ کې یې سلطان ابراهیم او گڼ شمېر افغانان ووژل شول.

د بابر له مړینې څخه وروسته، افغانانو یو ځل بیا د خپلواکۍ غوښتنې خوځښت پیل کړ. دا ځل فریدخان سوري چې د شیر شاه په نامه مشهور و، په ۹۴۶ سپوږمیز/ ۱۵۴۰ ز کال کې د بابر د زوی همایون گورگاني ځواکونو ته ماتې ورکړه او پر ډهلي او اړوندې سیمو یې ونیولې او د هند ډېر ښارونه یې تر لاسه کړل. شیر شاه د پوهې لېوال او یو فرهنگپاله شخص و چې د هند لپاره



د شاه جهان جومات

یې ډېر خدمتونه وکړل او په ۹۵۲ سپوږمیز/ ۱۵۴۵ ز کال کې له منځه ولاړ. دغه دوره د پرمختیاوو له مخې د هند د تاریخ یوه ځلانده دوره بلل کېږي.

له شیر شاه وروسته د هغه زمان د ډهلي پر تخت کېناستل، خو د شیر شاه دورې نظم او ټیکاو له منځه ولاړ. له واکه گوښه شوي گورگاني واکمن، همایون له دغه حالت نه گټه واخیسته او د ایران د صفویانو په مرسته یې لومړی افغانستان او ورپسې په ۹۶۲ سپوږمیز/ ۱۵۵۵ ز کال کې هند تر لاسه کړ چې په دې ډول په هند کې افغاني واکمنۍ هم پای ته ورسېده.

### په هند کې د گورگانيانو واکمني

د هند د مغولو یا گورگانيانو په اړه مو مخکې هم بحث وکړ. د هغوی په واکمنۍ کې د هند سیاسي یووالی ټینګ شو او دغه هېواد ډېر پرمختګ وکړ. د هند اکثره ښکلي ودانۍ او اثار په همدغې دورې پورې اړه لري. د اکبر پاچا په وخت کې دغه واکمنۍ

د خپلې لورټیا او پرمختیا لورې پورې ته ورسېده. هند د یو بڼه اداري نظام څښتن شو او په هېواد کې د مذهبو او قومونو تر منځ یو ډول یووالی رامنځته شو، خو دغه حالت دگورکاني واکمنۍ په وروستیو کې بدلون وموند. د اورنگزېب په واکمنۍ (۱۷۰۷-۱۶۵۸ ز) کې د دغې لړۍ د کمزورتیا او بې ثباتۍ نښې راڅرگندې شوې. هغه خپل پلار زنداني او درې وروڼه یې له کاره گوښه کړل. د اورنگزېب ځای ناستو دگورکاني قلمرو د اداره کولو وړتیا له لاسه ورکړه چې په پایله کې د مسلمانانو، هندوانو او سکانو ځایي ځواکونه راپورته شول او هند د وېش په لور روان شو. دغه حالت د اروپایانو په ګټه تمام شو. انګریزانو په ۱۷۵۷ ز کې د پلاسي په جګړه کې گورکاني ځواکونو ته ماتې ورکړه. د هند د چارو واک یې تر لاسه کړې او گورکاني دولت یې د ځان تابع کړ. په دې ډول هند چې د انګریزانو په منګولو کې راګیر و، په خپل معاصر تاریخ پل کېښود.

### په ټولګي کې فعالیت

زده کوونکي دې په دوو ډلو ووېشل شي. لومړۍ ډله دې په هند کې د اسلام د شتون د مخینې په اړه او دویمه ډله دې په هند کې د افغانانو د شتون د مخینې په اړه بحث وکړي او همدا رنگه دې دواړه ډلې په ګډه سره د نقشي پر مخ پنجاب او ډهلی ښکاره کړي او هم دې ووايي چې په منځنیو پېړیو کې دغه ښارونه دافغانستان د کومو پاچاهانو په ولکه کې راغلل.

### پوښتنې

- ۱- په منځنیو پېړیو کې سوېلي هند د آسیا له کومو سیمو سره ډېرې سوداګریزې اړیکې درلودې؟
- ۲- مسلمانان په کوم کال د لومړي ځل لپاره هند ته ننوتل؟
- ۳- لاندې تش ځایونه ډک کړئ.  
سلطان محمد غوري په هند کې د..... ښار ونيو او هغه یې..... ته وسپاره.
- ۴- سم ځواب د(ص) په توري سره په نښه کړئ.  
په هند کې دافغانانو دوه مهم پاچاهان عبارت وو له:  
الف) قطب الدین ایبک او سلطان بهلول لودي. ب) سلطان محمد غوري او شېرشاه سوري.  
ج) سلطان بهلول لودي او شېرشاه سوري. د) سلطان محمود غزنوي او سلطان سکندر لودي.

### له ټولګي بهر فعالیت

زده کوونکي دې په هند کې د لودي او سوري کورنۍ په اړه معلومات تر لاسه کړي او په ټولګي کې دې ولولي.

روسیه په منځنیو او نویو پېړیو کې



لویه کاترینه

لوی پتر

د روسیې د تاریخ په اړه څه پوهېږئ؟ پوهېږئ چې لوی پتر او لویه کاترینه د روسیې له مهمو واکمنانو څخه وو؟

په نهمه زېږدیزه پېړۍ کې د نورمن قومونو چې په سویډن کې اوسېدل، د روسیې په لور یرغل وکړ. هغه مهال روسیې کې سلاو قومونو ابتدايي ژوند درلود. هغوی د سلاویانو ټول قلمرو ونیو. د کیف ښار یې د خپل مرکز په توګه وټاکه او ورو ورو یې له نننۍ ترکیې او عراق سره سوداګریزې اړیکې ټینګې کړې. هغوی د عیسوي دین پیروي کوله.

په دیارلسمه زېږدیزه پېړۍ کې روسیه هم د مغولو تر بریدونو لاندې راغله. مغول ۲۵۰ کاله په روسیه کې پاتې شول. هغوی روسي شهزادگان تر فشار لاندې راوستل او اړ یې کړل چې له خلکو څخه مالیات راغونډ کړي او مغولي خانانو ته یې ولېږي، خو په پای کې د درېم ایوان په نامه د روسیې یوه شهزاده مغولو ته د مالېې له ورکړې ډډه وکړه. هغه یو لښکر جوړ کړ او له مغولو یې څو ښارونه ونیول. ایوان د خپلو واکمنیو لمنه پراخه کړه. کله چې په ۱۷۸۶ز کال کې مغولو د روسیې خاوره پرېښوده، هغه په ټوله روسیه ونیوله. په اوولسمه زېږدیزه پېړۍ کې د روسیې سلطنت د رومانوف کورنۍ ته ورسېده. د همدې کورنۍ په وخت کې روسیې د لویدیځ (اروپا) په لور پرمختګ پیل کړ او ان له لهستان (پولنډ) او نورو اروپایي سیمو سره په جګړه کې ښکېل شو.



## د لوی پطر سلطنت

لوی پطر د رومانوف له کورنۍ څخه و. څنگه چې واک ته ورسېده، غوښتل یې چې روسیې ته بشپړه اروپایي بڼه ورکړي چې د همدې موخې لپاره یې اروپایي هېوادونو ته لنډ مهالی سفر وکړ، ترڅو د اروپایانو له ادابو او دودونو سره اشنایي پیدا کړي. هغه له خپلو خاطراتو سره روسیې ته راستون شو او په یو لړ اصلاحات یې پیل کړل. هغه په لومړي گام کې روسانو ته اعلان وکړ چې د اروپایانو په ډول جامې واغوندي، زېږې وخریې او خپل کالي لنډ کړي بیا یې ښوونځي او روغتونونه ودان کړل.

پطر هغه کسان چې د ده له سیاست سره یې مخالفت کاوه اعدام او یا هم له هېواد څخه واپستل او ان د خپل سیاست په پلي کېدو کې یې د خپلو زامنو له وژنې څخه هم ډډه ونه کړه. هغه د روسیې د پراخوالي غوښتنې سیاست تر هغه دوام وکړ چې روسیه او سویډن په جگړه کې راښکېل شول. لوی پطر په یوه نظامي برید سره سویډن ته ماتې ورکړه. دی له دې پېښې څخه وروسته د روسیې په لوېدیځ کې دیوه نوي ښار د جوړولو په فکر کې شو. دا مهال دغه ښار د پترزبورگ په نامه یادېږي. د اتلسمې پېړۍ په وروستیو کې د روسیې هېواد د ځواک لوړې پورې ته ورسېده. دغه مهال لویې کاترینې په روسیې واکمني کوله. هغې خپل ډېر پام پوهې او هنر ته اړولی و او د سترې روسیې هیله یې درلوده چې د همدې موخې لپاره یې د لهستان (پولنډ) یوه برخه لاندې کړه. او ورپسې یې د نننۍ ترکیې د کریمه ټاپووزمه ترلاسه کړه او عثمانی سلطان یې اړ کړ چې روسیې بېرته اجازه ورکړي چې تور سمندرگي ته تگ او راتگ وکړي او هماغه و خپلې بېرې یې په تور سمندرگي کې ځای په ځای کړي.


## په ټولگي کې فعالیت

زده کوونکي دې په درېو ډلو وویشل شي، لومړۍ ډله دې د مغولو د یرغل او له روسیې شهزادگانو سره د هغوی د سلوک په اړه او دویمه ډله دې د لوی پطر د واکمنۍ په اړه او درېمه ډله دې د لویې کاترینې د واکمنۍ په اړه بحث وکړي او د هرې ډلې استازی دې پایله په ټولگي کې ولولي.

## پوښتنې

۱. په روسیې باندې د نورمن قوم یرغل او د دوی د سوداگریزو اړیکو په اړه معلومات وړاندې کړئ.
۲. د مغولو او روسیې شهزادگانو تر منځ اړیکې څنگه وې؟
۳. اروپا ته د لوی پطر د سفر او اصلاحاتو په اړه څو کرښې معلومات ولیکئ.
۴. د روسیې او سویډن جگړه ولې پیل شوه او پایله یې څه وه؟
۵. لویه کاترینه څوک وه؟

## چین په منځنیو او نویو پېړیو کې



د چین ستر دیوال

د چین د تاریخ په اړه څه پوهېږئ؟ پوهېږئ چې چین په منځنیو پېړیو کې د ځانګړې فرهنگ او تمدن لرونکی و او په نویو پېړیو کې د اروپایانو د پام وړ وګرځېده؟ د دې پوښتنې ځواب به په دې لوست کې ترلاسه کړئ.

د چین هېواد د منځنیو پېړیو په ټوله دوره کې د روښانه تمدن لرونکی و. په دې دوره کې د پاچاهيو څو لړیو د چین په خاورې واکمني وکړه. د هغوی له جملې څخه د تانګ (Tang)، سونګ (Sung) او مینګ (Ming) لړۍ د یادونې وړ دي. د تانګ په واکمنۍ کې د چین هر اړخیز پرمختګ وکړ. په تېره بیا علومو او هنري ډبره پراختیا وکړه. په دغه دوره کې چین د خپلې پرمختیا لورې پورې ته ورسېده.

د چین ښارونه د منځنیو پېړیو له سترو ښارونو څخه وو. د چانګان (شانګهای) ښار چې د سترواکۍ پلازمېنه وه، له دوو میلیونو ډېر وګړي درلودل. دغه ښار په چټکۍ سره په یوه نړیوال ښار بدل شو. همدارنګه په شمالي چین کې د پکن ښار د ډېر ارزښت لرونکی و. په دغه مهال کې د اروپا هېڅ یوه ښار د دغو ښارونو په څېر ستروالی نه درلود. دغې لړۍ نژدې ۲۸۸ کاله پر چین واکمني وکړه او وروسته یې خپل ځای د سونګ په نامه لړۍ ته پرېښوده.

د سونګ لړۍ پر مهال د چین هېواد د شمال له لوري د مختلفو اقوامو تر بریدونو لاندې راغی چې تر ټولو مهم یې د مغولو یرغل و. مغولو له مغلستان څخه د چین پر شمالي پولو بریدونه پیل کړل. د

ديارلسمې زېږدېږې پېړۍ په لومړيو کې مغول په چين کې ځواک ته ورسېدل او نژدې سل کاله يې پر دغه هېواد واکمني وکړه، تر څو د مينگ لړۍ منځته راغله.

مينگانو وکولی شول چې د مغولو قوم د چين له خاورې څخه وباسي، د مينگ په دوران کې علومو او هنر ډېره پراختيا ومونده، له سوېلي هېوادونو سره د چين د وگړو سوداگري پراختيا وکړه، دغه مهال د چين د هېواد ډېر گاونډي هېوادونه د چينايي فرهنگ تر اغېزې لاندې راغلل، د مينگ لړۍ نژدې ۳۰۰ کاله پر چين واکمني وکړه.

په منځنيو پېړيو کې د چين د هېواد د وگړو ډېره برخه کروندگرو جوړوله. هغوی د چين هوارې ځمکې د پرمختللو کرنيزو وسايلو په استفادې سره کرلې، خو له دغو زحمتونو سره سره دغه طبقه ډېره بې وسې وه. د ځمکو ډېر حاصلات خاتانو ترلاسه کول، له بله اړخه وچکاليو هم ځينې وخت دغه طبقه له ستونزو سره مخامخ کوله. هغوی د وچکاليو په راتلو سره خپلې کرل شوې ځمکې پرېښودې او يايې خرڅولې او اړ و و چې د ښو ځمکو د لاسته راوړلو لپاره له يوې سيمې څخه بلې سيمې ته کډه وکړي او په هغه ځای کې بيا د ځمکو په کرلو اقدام وکړي.



په لرغوني چين کې د ښاري ژوند يوه بېلگه

د چین صنعت گرانو په منځنیو پېړیو کې د خپلو تولیداتو غوره نمونې رامنځته کړې. هغوی کولای شول چې ډېرې بڼې پنبه یي او وربښمینی ټوټې واوبی او ډېر ښکلي چینی لوبښي چې د دې هېواد لرغوني صنعت گڼل کېږي، جوړ کړي.

په دې دوره کې چینایان بریالي شول چې د لومړي ځل لپاره د چاپ صنعت رامنځته کړي او کاغذ، باروت او (قطب نما) لورې معلومونکي جوړه کړي او نړۍ ته یې وړاندې کړي. په داسې حال کې چې د نړۍ په نورو سیمو کې له دغو نوښتونو څخه څوک خبر نه و. دغه ټول اختراعات څو پېړۍ وروسته په اروپا کې دود شول. د اروپا مشهور گرځندوی مارکوپولو د مغولو په واسطه د چین د نیولو پر مهال دې هېواد ته ولاړ او خپل ټاټوبي (وینز) ته تر رسېدو وروسته یې د چینایانو د فرهنگ او تمدن په اړه ډېر معلومات د اروپایانو په واک کې ورکړل چې همدغه بیا هند او چین ته د اروپایانو د مهاجرت لامل وگرځېده.


### چین په نویو پېړیو کې

کله چې پرتگالیانو د افریقا د لویې وچې له تاوېدو وروسته د ختیځ په لور سمندري لارې کشف کړې، هند ته ورسېدل او له هغه ځایه یې ځانونه چین ته ورسول. هغوی په ۱۵۱۳ ز کال کې خپلې سوداگریزې اړیکې له چین له هېواد سره ټینګې کړې. دغه وخت د مینګ لړۍ په چین واکمني کوله. د چین حکومت د پرتگالیانو د سوداګرۍ لپاره د کانتون (Canton) بندر پرانیسته او هم یې هغوی ته اجازه ورکړه چې عیسوي تبلیغ کوونکي خپل فعالیتونه پیل کړي. د پرتگالیانو اړیکو له چین سره دوام درلود چې د اروپایانو نور ځواکونه د سوداګرۍ لپاره چین ته ورسېدل.

د مینګ لړۍ په ۱۶۴۴ ز کال کې له منځه ولاړه او خپل ځای یې د منچو لړۍ ته پرېښوده. منچویانو د چین په شمال ختیځ کې کوچیانې ژوند درلود. هغوی په دې بریالي شول چې د یوې پوځي حملې په ترڅ کې د چین هېواد ونیسي او د مینګ لړۍ له ماتې سره مخامخ کړي. په واقعیت کې هغوی جګړه مار خلک وو. د منچو اشرافو د خپلو جنګیالیو د قربانیو له امله په کلیو کې ډېرې ځمکې لاس ته راوړې. هغوی له کروندګرو سره بې رحمانه چلند کاوه. له بلې خوا منچویانو له اروپایانو په تېره بیا له انګریزانو سره خپلې اړیکې ټینګې کړې وې. سره له دې چې په دغې مرحله کې د چین هېواد د خپل ځواک لورې پورې ته رسېدلی و. خو دغه حالت د پردیو په تېره د انګلیسانو په وړاندې د ولسي وګړو کرکه ورځ تر بلې ډېروله. سره له دې هم پرتگالیان بریالي شول چې تر درې پېړیو پورې د منچو حکومت سره خپلو اړیکو ته ادامه ورکړي. اروپایان په ځانګړې توګه انګلیسانو وکولای شول چې په دغو درې پېړیو کې له چین څخه ډېره ګټه ترلاسه کړي.



د کاغذ له جوړېدو وړاندې د لرگي پر مخ چينايي ليکنه


زده کوونکي دې خپلو ټولگيو الو ته د لوست لټيز ووايي. 

پوښتنې 

- ۱- په منځنيو پېړيو کې د چين ښارونه څنگه وو؟
  - ۲- په چين کې د مغولو د واک ته رسېدو په اړه معلومات وکړئ.
  - ۳- په منځنيو پېړيو کې د چين د کروندگرو د ټولنيز حالت په اړه څو کرښې وليکئ.
  - ۴- لاندې تش ځايونه ډک کړئ.
- ځای غوښتونکو پر تگاليانو هند ته تر رسېدو وروسته خپل ځانونه ..... ته ورسول. د چين حکومت د پر تگاليانو د سوداگرۍ لپاره د ..... بندر پرانيسته.



## شپږم خپرکی



### د اروپا تاریخ

- د لاندې لوستونو لرونکی دی:
- ۱- په منځنیو پېړیو کې د اروپا عمومي وضع؛
  - ۲- صلیبي جگړې؛
  - ۳- په اروپا کې رنسانس؛
  - ۴- په اروپا کې علمي او فرهنگي بدلونونه؛
  - ۵- په اروپا کې ستر انقلابونه.

# د خپرکي موخې

- ۱- په منځنيو پېړيو کې د اروپا له ټولنيز، اقتصادي او فرهنگي حالت سره د زده کوونکو اشنایي؛
- ۲- له صليبي جگړو سره د زده کوونکو اشنایي؛
- ۳- له رنسانس څخه وروسته د اروپا له حالت سره د زده کوونکو اشنایي؛
- ۴- له رنسانس څخه وروسته له اختراعاتو او علمي او ادبي بدلونونو سره د زده کوونکو اشنایي؛
- ۵- د اروپا له سترو انقلابونو سره د زده کوونکو اشنایي.

## په منځنيو پېړيو کې د اروپا عمومي اوضاع



د منځنيو پېړيو د يوې کلیسا انځور

ايا د منځنيو پېړيو کلمه مو اورېدلې ده؟ ايا پوهېږئ چې په دغو پېړيو کې د اروپا د خلکو وضع کړکېچنه وه؟ منځنيو پېړيو په اروپا کې لس پېړۍ دوام وکړ. دغه دوره د فيوډالېزم د عصر په نامه هم يادېږي. فيوډالېزم يو سياسي او اقتصادي نظام دی چې پر ډېرې اروپا په تېره بيا په لوېديځې اروپا يې ولکه درلوده.

### ټولنيزه او اقتصادي اوضاع

له ټولنيزه پلوه په دغه دوره کې کلکه نابرابري واکمنه وه. د اتباعو حقونه نه مراعات کېدل. خلک په دوو طبقو (اربابان او لاس لاندې کسان) وېشل شوي وو. چې کروندگر هم تر لاس لاندې کسانو په ډله کې شامل وو. دغه کروندگران له ځمکو سره يوځای اخيستل او خرڅېدل. له اقتصادي پلوه د لوړو طبقاتو حالت ډېر ښه و. هغوی ماليات نه ورکول، خو د ټيټو طبقاتو پر خلکو باندې درانده ماليات اېښودل شوي وو. کروندگرو د اربابانو پر ځمکو باندې کار کاوه، خو د پيداوارو ډېره برخه يې اربابانو لاس ته راوړه او کمه برخه يې کروندگرو ته ورکوله. له دې امله ويلی شو چې د ټولني د ټيټو طبقاتو حالت خراب و. له فرهنگي پلوه د منځنيو پېړيو دوره دومره روښانه نه وه. په بشپړه توگه فرهنگي نابرابری دود درلود. يوازې د لوړو طبقو زامنو زده کړو ته سرسي درلود. مذهبي زده کړو دود درلود. خو وروسته



غير مذهبي زده کړې هم معمول شوې.

په منځنيو پېړيو کې د زده کړو مرکزونو پراخ شول او په هغو کې د ژبې، گرامر، منطق، موسيقي، حساب، هندسې، نجوم او رياضي ښوونه پيل شوه. د حقوقو په څانگه کې د بولونيا او د طبابت په څانگه کې د سالرن پوهنتونونه رامنځته شول. په دغه دوره کې د اروپا کابو ټولو هېوادونو د کاتولیک کليسا تابعيت کاوه او مذهب د زيات ارزښت لرونکی و.



په منځنيو پېړيو کې د اروپا د خلکو د ټولنيز ژوند يو انځور

د لومړي ځل لپاره په فلسطين کې مسيحيت د حضرت عيسى عايشه په واسطه خپور شو. په ۳۰۰ ز کال کې يې په ميلونونو پيروان درلودل. په منځنيو پېړيو کې کليسا هغه دندې ترسره کولې چې اوس يې دولت په غاړه لري. زياتره پاپان، پوه او باکفايته سياستپوهان وو، لکه لئون کبير او لوی گريگور چې په شپږمه زېږدېږې پېړۍ کې اوسېدل.

له ۱۱۹۸ نه تر ۱۲۱۶ ز کال پورې کليسا د خپل ځواک لورې مرحلې ته ورسېده او ان خپله اراده يې د فرانسې او انگلستان او د جرمني او روم د امپراتوريو پر پاچاهانو وټپله. له دې معلومېږي چې په منځنيو پېړيو کې مذهب د څومره ارزښت لرونکی و.

### په منځنيو پېړيو کې سياسي اوضاع

په منځنيو پېړيو کې گڼ شمېر کورنيو واکمني درلوده چې د بېلگې په توگه د کارولنژين د کورنۍ نوم يادولی شو. د دې کورنۍ بنسټ ايښودونکی د شارل مارټل په نامه يو غښتلی او باتدبيره شخص و.

هغه د منځنيو پېړيو د پاچاهانو برخلاف د کليسا ځمکې ضبط کړې او يو مقتدر جنګي ځواک يې رامنځ ته کړ. د دغې کورنۍ د واکمنۍ سيمه گول يا نننۍ فرانسه وه. د دغې کورنۍ له غښتلو پاچاهانو څخه يو هم شارلمان و چې په ۷۶۵ ز کال کې پاچا شو، هغه ډېرې سيمې ترلاسه کړې او کليسا ته يې ډېر خدمتونه وکړل.



په منځنيو پېړيو کې د اروپا د يوه ښار انځور

شارلمان په ۸۰۰ ز کال کې د سترواکۍ تاج پر سر کېښود او ځان یې سترواک ونوماوه. هغه په خپلو پولو کې برابر قوانین وضع کړل او تل یې د اروپا د بېلابېلو برخو پر یووالي فکر کاوه او د ملوک الطوائفي د پراختیا خنده و.



په اروپا کې د منځنیو پېړیو اړونده کلا

### په ټولګي کې فعالیت:


زده کوونکي دې په دوو ډلو ووېشل شي. لومړۍ ډله دې د منځنیو پېړیو د ټولنیز حالت په اړه او دویمه ډله دې د اقتصادي حالت په اړه معلومات وړاندې کړي.

### پوښتنې

- ۱- په منځنیو پېړیو کې له ټولنیزه پلوه خلک په څو طبقو وېشل شوي وو؟
- ۲- په منځنیو پېړیو کې پاپانو کوم واکې درلود؟
- ۳- لاندې تش ځایونه ډک کړئ.  
د کارولنژین کورنۍ بنسټ ایښودونکی ..... و.

### د ټولګي د باندې فعالیت:

زده کوونکي دې تاریخي کتابونو ته مراجعه وکړي او ودې وایي چې په منځنیو پېړیو کې په افغانستان کې کومو واکمنیو شتون درلود؟ نومونه دې ولیکئ.



صلیبي جگړې

ایا پوهیږئ چې صلیب څه شی دی او صلیبي جگړه څه معنا لري؟

صلیب د عیسویانو سپېڅلې نښه ده. د هغوی په باور دغه نښه (صلیب) د حضرت عیسیٰ عليه السلام د شهادت ښکارونډیې کوي چې له همدې امله یې په خپلو کلیساگانو کې کاروي. په تېر لوست کې مو ولوستل چې مسیحیت په چټکۍ سره په اروپا کې خپور شو او ډېرو خلکو دغه دین ته مخه وکړه. دغه مهال یوازې هسپانیا د مسلمانانو په ولکه کې وه. په ۱۱ زېږدېزې پېړۍ کې د مسلمانانو او اروپایانو ترمنځ صلیبي جگړې پېښې شوې. په دغو جگړو کې د اروپایانو پر جامو د صلیب نښې وې چې له همدې امله صلیبي جگړې بلل کېږي، خو ولې دغه جگړې پېښې شوې؟

۱- د عیسویانو په اند، ختیځ یعنې د شتمنی سرچینه. هغوی فکر کاوه چې پر ختیځ د بریدونو په ترڅ کې به ډېره شتمني ترلاسه کړي.

۲- ایټالوي سوداگر لېوال وو چې نژدې ختیځ کې د عیسوي دولتونو تر نظر لاندې سوداگریز مرکزونه رامنځته کړي او له دې لارې یې لرې ختیځ سره خپله سوداګري پیل کړه.

۳- د اشرافو تر يرغل لاندې کروندگرو فکر کاوه چې صليبي جگړو کې له گډون او اروپا ته ترگرځېدو وروسته به ښه ژوند ولري.

### د صليبي جگړو پايلې

د تاريخ په اوږدو کې اته صليبي جگړې پېښې شوې دي چې لومړۍ جگړه په ۱۰۹۵ ز کال او وروستۍ يې په ۱۲۷۰ ز کال کې پېښه شوې چې لاندې پايلې يې لرلې دي:

۱- په دغو جگړو کې زياتره اشراف ووزل شول او کروندگرو يوځل بيا خپلواکي ترلاسه کړه، چې له امله يې د فيوداليزم نظام هم کمزوری شو.

۲- د لوېديځ او ختيځ تر منځ سوداگرۍ پراختيا ومونده، ځکه چې د صليبي جگړو گډونوالو له ختيځ څخه نوي کالي لکه ورينمين توکي، خوراكي توکي او ډول ډول درمل له ځان سره يوړل.

۳- ښارونو پراختيا او پرمختگ وکړ.

۴- د يونان او روم ادبيات چې د ډېر وخت

لپاره هېر شوي وو، يوځل بيا د ختيځ له لارې اروپا ته يووړل شول او همدارنگه اروپايان د

مسلمانانو له علومو او فنونو سره اشنا شول.

۵- د اسلامي تمدن ډېری پديدې او علوم،

له هغې جملې څخه د مسلمانانو په سلگونو

زره کتابونه يې له ځانه سره يووړل چې تر ننه

پورې د لوېديځ په کتابتونونو کې شته.

۶- په شام، ترکيې او مصر کې يې په سلگونو

زره مسلمانان يې قتل عام کړل.



د صليبي جگړو يو انځور

### په ټولگي کې فعاليت

زده کوونکي دې په دوو ډلو ووېشل شي. لومړۍ ډله دې د صليبي جگړو د پېښېدو د لاملونو په اړه او دويمه ډله دې د صليبي جگړو د پايلو په اړه معلومات ورکړي.

### پوښتنې

۱- څو ځلې صليبي جگړې پېښې شوې دي؟

۲- د کومو پېړيو تر منځ مسيحيت د پرمختگ په حال کې و؟

## ایا له رنسانس سره اشنایي لری؟



د رنسانس د دورې د معماري هنر یوه بیلگه

رنسانس په لغت کې د فرهنگ او علومو بیا پیدایښت ته ویل کېږي. د علومو او فرهنگ په برخه کې دغه بدلونونه له ۱۴ مې نه تر ۱۶ مې زېږدېږې پېرۍ پورې رامنځته شول. په اروپا کې رنسانس ورو ورو او په تدریجي توګه ترسره شو او د اروپا څېرې ته یې بدلون ورکړ. په دې دوره کې پوهانو خلکو ته د لرغوني یونان او روم د فرهنگ تبلیغ کاوه. له رنسانس څخه وړاندې د اروپا خلکو تر ډېره روجي مسایلو ته پام کاوه او مادیاتو ته یې پام نه درلود، خو د رنسانس په دوره کې د نړۍ چارو ته هم ځیر شول. هنرمندانو او پوهانو نوي نظریات وړاندې کړل. د چاپ ماشین اختراع شو. سوداګرۍ او کسبونو پراختیا ومونده. ښاري ژوند پیل شو او د اربابانو ځواک د کمزورتیا په لور روان شو.

## د ښاري ژوند پراختیا

ښارونو تر ډېره په ساحلي سیمو کې پراختیا ومونده، ځکه چې په دغو ځایونو کې کروندګر او فیوډالان لږ وو. د بندري ښارونو پراختیا لومړۍ په ایټالیا او وروسته په المان کې پیل شوه او د خلکو شمېر کې یې هم زیات شو. په دغه دوره کې د یوه منځني ښار د وګړو شمېر پنځه زره تنو او د سترو ښارونو د وګړو شمېر شل زره تنو ته رسېده. د ښار دننه منظره تل د بدلون په حال کې وه، فیوډالان له

دغه حالت څخه ناخوښي وو، خو د مقابلې وس يې نه درلوده. پاچاهانو له فيودالانو څخه غوښتل چې ماليه ورکړي. سوداگري او بانکداري په نوې بڼه پيل شوه، چې دغه حالت د ښارونو اقتصاد پياوړی کړ.

د پاچاهانو د ځواک زياتوالی

د ښارونو له جوړېدو او ښاري ژوند وروسته د پاچاهانو ځواک هم ډېر شو. پاچاهانو له فيودالانو څخه ماليات اخيستل او د خپل ځواکمنتوب لپاره يې ورڅخه گټه اخيستله.

پاچاهانو ډېر شمېر سرتيري وگمارل او يو تلپاتی پياوړی پوځي ځواک يې برابر کړ او هم يې د وسلې په تيره بيا توپو له جوړېدو سره همداغه مهال د کليسا ځواک يو څه محدود شو او د حکومت په چارو کې د لاسوهنې اجازه نه ورکول کېده.

کليساگانو ورو ورو د ماليې اخيستلو، سکالرشپ ورکولو او د ښوونې او روزنې ورکولو حق له لاسه ورکړ. د رنسانس په دوره کې اروپايي هېوادونه له ډېرو بدلونونو سره مخامخ شول. هېڅ يوه هېواد خپل اوسني حالت نه درلود.

د انگلستان په هېواد کې فيودالانو او ځواکمنو اشرافو په پارلمان (ولسي جرگه) کې شتون پيدا کړ او يو مشروطه سلطنتي حکومت يې رامنځته کړ. د فرانسې پاچاهان لېوال وو چې د فيودالانو ځواک

کمزوری او په پای کې يې له منځه يوسي. هغوی د حکومت لپاره يو مرکز جوړ کړ او د پاریس ښار يې مرکز وټاکه چې له همدې امله منځته جگړه پېښه شوه.

له دې ټولو سره سره، د فرانسې او انگلستان خلکو خپل ملت ته تر هر شي ډېر درناوی درلود. په هسپانيا کې يو بل ډول بدلونونه راغلي وو. د هسپانيا شمالي ولايتونه د عيسوي پاچاهانو او سوېلي برخې يې د مسلمانانو په لاس کې وې چې د اروپايانو او مسلمانانو ترمنځ جگړې پېښې شوې او په پايله کې ملوک الطوايفي له منځه ولاړه.

ځينو سيمو چې يووالی نه درلود، خلک يې تل له يو بل سره په جگړه کې ښکېل و. او غوښتل يې چې دېلو او خپلواکو کوچنيو دولتونو په توگه ژوند وکړي.



د رنسانس د دورې د معمارۍ د هنر يوه بېلگه

### په ټولگي کې فعاليت

زده کوونکي دې په دوو ډلو ووېشل شي. لومړۍ ډله دې له رنسانس وروسته د خلکو د ژوند په اړه او دويمه ډله دې د ښاري ژوند او د نوو ودان شويو ښارونو په اړه معلومات وړاندې کړي.

پوښتنې

- ۱- په اروپايي ټولنه کې له رنسانس څخه وروسته کوم بدلونونه منځته راغلل؟
- ۲- په هسپانيا کې ملوک الطوايفي نظام څرنگه له منځه ولاړ؟

## په پوهه، ادب او فرهنگ کې بدلونونه



د تلسکوپ انځور

آیا پوهېږئ چې له رنسانس څخه وروسته په پوهه، ادب او فرهنگ کې کوم بدلونونه راڅرگند شول؟

په منځنیو پېړیو کې د اروپا خلکو د نیوي کارونو ته لږ پام درلوده، خو د رنسانس په دوره کې د اروپا خلک ورو ورو ژوند او نړۍ ته څیر شول. په بېلابېلو څانگو کې پوهان، لیکوالان او هنرمندان راڅرگند شول چې تراوسه یې اثار پر ځای پاتې دي.

ژان ژاک روسو، مونتسکو او ولتر د دې دورې له وتلو لیکوالانو څخه وو. همدارنگه د انځورگرانو او مجسمه جوړوونکو له ډلې څخه د میکل انژ او لیونارډ ډا وینچي نومونه یادولی شو. د ادبیاتو په برخه کې باید ووايو چې د ژبې ګرامر او لغت ډېر ارزښت پیدا کړ او همدارنگه خلک د حقوقو د علم په مقرراتو پوه شول. د رنسانس په دوره کې له کلیسا څخه د باندې ښوونځي جوړ شول، د انسان د بدن په اړه مطالعه پیل شوه او په طب او طبابت کې پرمختګ رامنځته شو.

له پوهانو څخه یو تن، ویلیم هاروي، د انسان په بدن کې د وینې د ګرځېدو په اړه څېړنې وکړې. د نجوم او جغرافیه په څانگو کې هم د پام وړ پرمختګ وشو. الماني ګونتهبرګ د چاپ ماشین او ګاليله تلسکوپ اختراع کړل.

د اووه لسمې پېړۍ په وروستیو کې د لومړي ځل لپاره د بخار ماشین وکارول شو. او هم یو




ډول درانده ټوپک جوړ شول چې د ویشتلو په وخت کې په ځانگړو پایو کېښودل کېدل. اروپایانو د نوو ترلاسه شوو جغرافیایي اطلاعاتو په لاسته راوړلو سره وکولای شول چې د افریقا سوېلي برخو او امریکا ته سفر وکړي او حتی د ځمکو په غاړو کې په سمندري چلند لاس پورې کړي. د لوري معلومونکی (قطب نما) په جوړېدو سره هغوی بریالي شول چې په خپلو مسافرتونو کې اسانتیا رامنځته کړي. چین ته د مارکوپولو سفر د اروپایانو د جغرافیایي پوهې له پراختیا سره ډېره مرسته وکړه.

کله چې د جغرافیې په اړه انسانانو زیات معلومات ترلاسه کړل. ورو ورو یې ډېرې ښې نقشې جوړې کړې چې ورسره د اروپایانو معلومات هم د لارو، ځمکو او سمندرونو په اړه بشپړ شول.



د ماري اورواولتر انځور



د ژان ژاک روسو انځور

### په ټولگي کې فعالیت


زده کوونکي دې په دوو ډلو وویشل شي. لومړۍ ډله دې د رنسانس دورې د اختراعاتو د گټو په اړه او دویمه ډله دې د ښوونځیو له جوړېدو وړاندې د پوهې او زده کړې د مرکزونو په اړه معلومات وړاندې کړي.

### پوښتنې

- ۱- د رنسانس په دوره کې په انسانانو کې کوم نوی احساس رامنځ ته شو؟
- ۲- د دې دورې دوه نوميالي لیکوالان راوپېژنې.
- ۳- د رنسانس په دوره کې اروپایانو د طب او طبابت په برخه کې کومې لاس ته راوړنې درلودې؟

### د ټولگي د باندې فعالیت

زده کوونکي دې د خپلو مشرانو په مرسته د چاپ د ماشین او تلسکوپ د گټو په اړه معلومات ولیکي او په ټولگي کې دې ولولي.



د بخار ماشین

ایا پوهېرئ چې صنعتي انقلاب څه ته وایي؟

### د انگلستان صنعتي انقلاب

د صنعت په برخه کې بدلون یا په بل عبارت په پرمختللو هېوادونو کې هغه بدلون چې د صنعتي ماشینونو د کارولو په ترڅ کې رامنځته شوی، صنعتي انقلاب بلل کېږي. د اتلسمې پېړۍ په دویمې نیمايي کې په برتانيا کې چې د صنعتي انقلاب کومې نېټې لیدل کېدې، په صنعتي انقلاب بدلې شوې.



د ټوکر اوبدلو د ماشین انځور

دغه انقلاب تر ۱۸۵۰ ز کال پورې لویه برتانيا د نړۍ تر ټولو بډایه هېواد کړ. خو په برتانيا کې د صنعتي انقلاب لوی لامل د کرنیز انقلاب بریالیتوب و. د کرنې او مالدارۍ په برخه کې بدلون د دې لامل شو چې د خوراکي توکو په تولید کې د پام وړ زیاتوالی راشي او خلکو ته ارزانه او پرېمانه خوراکي توکي په لاس ورشي. چې په دې اساس خلکو ته د صنعتي کالیو د اخیستلو زمینه برابره شوه.

د جیمز واط په واسطه د بخار د ماشین اختراع په دغه انقلاب کې مهم رول ولوباوه. د بخار ماشین له اختراع او گټې اخیستنې وروسته، د اوسپنې د ویلې کېدو نوې لارې هم رامنځته شوې. د نساجي



لندن، د بیگین ساعت

صنعت هم د صنعتي انقلاب پر لور یو گام و.

د صنعت وده چې لومړی په برتانيا کې پیل شوه، د نولسمې پېړۍ په بېلا بېلو کلونو کې په چټکۍ سره د اروپا نورو هېوادونو او امریکا ته پراختیا وکړه. له ۱۸۵۰ ز کال وروسته دغه وده د اروپا په نورو هېوادونو، لکه: بلژیک، فرانسې او المان کې رامنځته شوه. په دغو هېوادونو کې هم نساجي رول لوباوه. د انگلستان د صنعتي انقلاب په اړه چې پوه شو اوس راځئ چې وپوهېږو چې د فرانسې لوی انقلاب څرنگه رامنځته شو؟

### د فرانسې لوی انقلاب

د فرانسې لوی انقلاب په ۱۷۸۹ ز کال کې رامنځته شو. له انقلاب څخه وړاندې د فرانسې د خلکو وضع له ځینو لوریو د ټولو اروپایانو په پرتله یو څه ښه وه خو له دې سربېره ظلم او استبداد د فرانسې د واکمنیو له ځانگړنو څخه وو. د طبقاتو ترمنځ

توپیر و او اقتصادي حالت هم خراب و چې په پایله کې یې یوشمېر پوهان لکه: مونتیسکو، ولتر، ژان

ژاک روسو، دیدرو او ادم اسمیت اړ شول چې د ټولني پر وضعیت باندې نیوکې وکړي. د دولتي خزاني کمېدل او اقتصادي ماتې هم د انقلاب د راتلو یو لامل و. شپاړسم لوي نشوای کولای چې د خلکو اداره وکړي.

د ټولني د ټیټې یا درېمې طبقې خلک سره راغونډ شول او د دې پر ځای چې د لوړو طبقاتو استازو سره یوځای شي، په خپله یې یو مجلس جوړ کړ او ملي مجلس یې وباله او ژمنه یې وکړه چې تر هغه به سره بېل نه شي، ترڅو فرانسه د اساسي قانون څښتنه نه کړي. خو شور او زور پیدا شو چې پاچا غواړي

چې د دوی مجلس له منځه یوسي. له همدې امله خلکو په بلوا لاس پورې کړ او د ۱۷۸۹ ز کال د جنوري په ۱۴مه یې د باسټیلې په زندان برید وکړ او زندانیان یې ازاد کړل.

شپاړسم لويې او د هغه مېرمنې ماري انتونټ له فرانسې څخه د تېښتې هڅه وکړه خو مخنیوی یې وشو. چې په پای کې خلکو سلب اعتماد کړل. د فرانسې د انقلاب اغېزې نه یوازې په فرانسه کې، بلکې د اروپا په زیاترو هېوادونو کې لیدل کېدې چې له همدې امله دغه انقلاب ته لوی انقلاب وایي.



د فرانسې د لوی انقلاب انځور



د انقلاب کونکو له لوري د باسټیل زندان کلابندي

### په ټولگي کې فعالیت

زده کوونکي دې په دوو ډلو ووېشل شي. لومړۍ ډله دې د صنعتي انقلاب د گټو په اړه او دویمه ډله دې د فرانسې حکومت د ځانگړنو په اړه خبرې اترې وکړي.

### پوښتنې

۱. د بخار ماشین د چا په واسطه اختراع کړ؟
۲. صنعتي انقلاب له انگلستان څخه وروسته په کومو ځایونو کې رامنځته شو؟
۳. په فرانسه کې ملي مجلس څنگه جوړ شو؟ روښانه یې کړئ.



# د خپرکي موخې

۱. زده کوونکي له اسيا نه امریکا ته د خلکو له لېږد سره آشنا کېږي؛
۲. زده کوونکي د امریکا له بومي خلکو سره آشنا کېږي؛
۳. زده کوونکي په مرکزي امریکا کې د مايا له تمدن سره آشنا کېږي؛
۴. زده کوونکي د ازتک تمدن د راتگ په څرنگوالي پوهېږي؛
۵. زده کوونکي په سوېلي امریکا کې د اینکا له تمدن سره آشنا کېږي؛
۶. زده کوونکي د امریکا له کشف او د مهاجرتونو له پیل سره آشنا کېږي؛
۷. زده کوونکي باید وپوهېږي چې اروپایانو نوې نړۍ (امریکا) ته ولې مهاجرت وکړ؛
۸. زده کوونکي د امریکا د متحده ایالتونو د خپلواکۍ له مرحلو سره آشنا کېږي.

## د مایا تمدن څرنگه منځته راغی؟



په دې لوست کې له اسیا څخه امریکا ته د هغو قومونو له لېږد سره اشنا کیزی، چې په مرکزي امریکا کې یې د مایا په نامه د لومړني تمدن بنسټ کېښود.

مخکې له دې چې انسانان کرنې ته مخه کړي، د خپلو خوراکي توکو اړتیا یې د وحشي ژویو د ښکار او د مېوو راغونډولو له لارې پوره کوله. هغوی د خوراکي توکو د لاس ته راوړلو لپاره اړ وو چې له یوې سیمې نه بلې سیمې ته مهاجرت وکړي او شتمنې ځمکې پیدا کړي. د دغو مهاجرو له جملې څخه یو هم د مایا قوم و. د اسیا د شمال ختیځ یوشمېر قومونو امریکا ته مهاجرت وکړ. هغوی د ځینو ځانگړتیاوو او ظاهري ورته والي له مخې مغول توکمه وو. چې ډېر پخوا یې په تدریجي توگه له اسیا څخه مهاجرت پیل کړ. له دې امله چې سمندر کنگل و د الاسکا له لارې شمالي امریکا ته ننوتل. څه موده وروسته د هغوی یوې ډلې شمالي امریکا پرېښوده او د سوېلي سیمو په لور وخوځېدل.

د مایا قومونو چې شل قبیلې یې درلودې، د مرکزي امریکا په ټولو سیمو کې یې ژوند کاوه. له میلاده شاوخوا ۶۱۳ کاله وړاندې د مایا د قبیلو د ژوند په ډول کې یو ستر بدلون رامنځته شو. لومړنی ژوند یې پرېښود، کرنیز ژوند ته یې مخه کړه او ورو ورو یې د یوه تمدن بنسټ کېښود.

د مایا خلکو د کرنې په چارو کې پرمختگ وکړ او له شمالي امریکا سره یې په لومړني توگه خپلې سوداگریزې اړیکې ټینګې کړې. خو په مرکزي امریکا کې د وچکالی له راتگ سره د مایا قومونو اړ

شول چې د شمالي سيمو ته مهاجرت وکړي. هلته يې يوځل بيا د بنارونو، کورونو، عبادت ځايونو او اهرامو په جوړولو پيل وکړ. د مايا وگړو له بېلا بېلو علومو، لکه ستوري پېژندنې سره اشنايي درلوده او کليزه يې هم جوړه کړې وه. د مايا په قبيله کې کاهنانو (مذهبي لارښوونکو) ډېر رول درلوده. هغوی په ستوري پېژندنه پوهېدل. چې له همدې امله يې په خلکو کې ډېر درناوی کېده. د مايا تمدن ډېر اثار پاتې دي چې د هغو له جملې کولی شو چې د يو کاتان په ټاپو وزمه کې د (الکاستون) اهرام ته اشاره وکړو.



لکه څنگه چې په انځور کې ليدل کېږي، دغه اثر ۲۳ متره لوړوالی لري او د هنري معمارۍ ډېر ارزښت لري چې هر کال يې په زرگونو نړيوال سيلانيان ليدنه کوي.

### په ټولگي کې فعاليت

زده کوونکي دې په درېو ډلو ووېشل شي. لومړۍ ډله دې له اسيا څخه امريکا ته د مهاجرت په اړه، دويمه ډله دې د مايا تمدن د رامنځته کېدو د څرنگوالي په اړه او درېمه ډله دې د مايا د فرهنگ او معمارۍ په اړه خبرې اترې وکړي او د هرې ډلې استازی دې پایله په ټولگي کې وړاندې کړي.

### پوښتنې

۱. د مايا قومونو څرنگه شمالي امريکا ته مهاجرت وکړ؟
۲. په مرکزي امريکا کې د مايايانو د ژوند د ډول په اړه څو کرښې وليکئ.
۳. د الکاستون د اهرام په اړه څه پوهېږئ؟

## د ازتکانو تمدن په کوم ځای کې رامنځته شو؟



په تېر لوست کې له اسيا نه امريکا ته د خلکو له مهاجرت او په مرکزي امريکا کې د مايا تمدن له منځه راتلو سره آشنا شوی. په دې لوست کې د ازتک تمدن سره چې د مايا پر ځای رامنځته شو آشنا کيږئ.

د مرکزي امريکا پخوانيو لومړنيو وگړو شل قبيلې درلودې. له دغو قبيلو يو قوم چې په **مکسيکو** کې مېشت و، **ازتک** نومېده. دغه قوم په زپورتوب او جگړه ماری مشهور و. د څوارلسمې زېږدېزې پېړۍ په لومړيو کې ازتکانو د مايا د واک ټوله سيمه ونيوله چې وروسته د ازتکانو سترواکۍ د **مرکزي امريکا** ټولې سيمې په ځانگړې توگه مکسيکو په ولکه کې درلوده.

د هنر، معمارۍ، نجوم او رياضياتو په علم کې پرمختگ د ازتکانو د تمدن مهمې لاسته راوړنې وې. د دوی ليک د انځوريز ليک يو ډول و. ځينو ازتکانو په غوږونو کې د وزن په اچولو سره د خپلو غوږونو نرمۍ اوږدولې ځکه چې د غوږونو د نرميو اوږدوالی د نجيب زادگۍ نښه وه. کاهنانو د ازتکانو په ټولنه کې د مايايانو په څېر مهم رول درلوده. ازتکان هوبښيار او څيرک خلک وو. هغوی له سوېلي امريکا سره خپلې اړيکې ټينگې کړې وې او د لاسي او هنري صنايعو توليدات يې د **سوېلي امريکا** سيمو ته صادروول.

د ازتکانو سترواکۍ ۲۰۰ کاله دوام وکړ. له جغرافيايي موندنو وروسته، هسپانيان د



ازتکانو سیمې ته ننوتل او هغه ځای یې ونیو. د ازتکانو تاریخي اثار د انځوریزو توکو په بڼه موجود وو چې د اروپایانو له لوري له منځه یوړل شول، ځکه چې د هغوی د مذهبي سلیقې او د تفکر له طرز سره یې مطابقت نه درلود.



د ازتک د اوږدو غوږو مجسمو انځور

د ازتکانو پلازمېنه چې د سترواکۍ یو مهم ښار و، له خاورو سره برابره شوه او پر ځای یې هسپانویانو یوه ستره کلیسا ودانه کړه.

د اروپایانو د بریدونو په پایله کې د ازتکانو ټول ادبیات له منځه ولاړل. له هغوی یوازې درې کتابونه پاتې دي چې تر دې مهاله یې څوک په لوستلو نه دي بریالي شوي.

### په ټولګي کې فعالیت

زده کوونکې دې په دوو ډلو ووېشل شي. لومړۍ ډله دې د ازتکانو د واک ته رسېدو په اړه او دویمه ډله دې د ازتکانو د تمدن د لاسته راوړنو په اړه خبرې اترې وکړي او د هرې ډلې استازی دې د بحث پایله په ټولګي کې ولولي.

### پوښتنې

۱. د مایایانو سیمه کومو وګړو ونيوله؟
۲. ازتکانو له کومو سیمو سره سوداګریزې اړیکې ټینګې کړې وې؟
۳. د ازتکانو سترواکۍ د چا په واسطه او څرنگه له منځه ولاړه؟

### د ټولګي دباندي فعالیت

د لوست لندیز خپلې کورنۍ ته تشریح کړئ.

## د اينکا تمدن څرنگه تمدن و؟



په تېر لوست کې مو د ازتکانونو په اړه موضوعات ولوستل. اوس د اينکا له قومونو سره چې په سوېلي امریکا کې يې د يو ستر تمدن بنسټ ايښي و، آشنا کيږئ.

له اسيا څخه امریکا ته چې کومو خلکو مهاجرت کړی و، په دغه ځای کې يې د تمدن درې عمده مرکزونه رامنځته کړل چې له مکسيکو، مرکزي امریکا او پيرو څخه عبارت دي. اينکا هم د اسيا له مهاجرو قومونو څخه و. هغوی له اسيا څخه د الاسکا له لارې د سوېلي امریکا سيمو ته ځانونه ورسول. د اينکا امپراتوري قلمرو د سوېلي امریکا ټولې لوېديځې څنډې په بر کې نيولې، چې په شمال کې تر اکوادور او په سوېل کې تر چيلي پورې رسېدې. د اينکا تمدن په دولسمه زېږدیزه پېړۍ کې پيل شو. د ازتکانونو په خلاف اينکايان په دې بريالي شول چې يوه متحده او يو موټی ټولنه جوړه کړي. سياسي ځواک په بشپړه توگه د پاچا په لاس کې و. د اينکا پاچا د مذهبي کاهنانو په مرسته يې په خپل قلمرو کې په تيزۍ سره واک چلاوه او ځان يې د خدای زوی او استازي باله.

خلکو په خپله هېڅ واک نه درلوده او د مذهبي کاهنانو او پاچا تر امرونو لاندې يې ژوند کاوه. اينکايان د نجوم او رياضياتو په علم کې له ازتکانونو څخه وروسته پاتې وو، خو په مهندسي، معمارۍ

او لاسي صنايعو کې مخ وړاندې وو. د هغوی په واسطه جوړ شوي واپونه او ودانۍ د ازتکانو په پرتله ډېرې بڼې وې. د هغوی لیک یو ډول انځوریز و. اینکا خپلې سوداګریزې اړیکې له شمالي سیمو په ځانګړې توګه د ازتکانو له سترواکۍ سره ټینګې کړې وې. هغوی د خپلو لاسي صنايعو تولیدات د



د اینکا کلیمه

ازتکانو سترواکۍ ته صادرول. د مرکزي امریکا غلې او د حبوباتو تخمونه په ډېر مقدار سره سوېلي امریکا ته رسول کېدل او هلته کرل کېدل. سره له دې چې هسپانویانو د اینکا تمدن ویجاړ کړ او سترواکۍ یې له منځه یوړه، خو لا تراوسه د دغه تمدن ډېر آثار پاتې دي، لکه بڼکلي د سرو زرو او سپینوزرو توکي او د اوبو رسولو کانالونه. دغه کانالونه د انډیز (Andes) د غرونو په لمنو کې د اوبه خور لپاره جوړ شوي وو. له دې سربېره په کوزکو کې هم ستر استوګنځایونه او

کلاوې شتون لري چې د دوی په واسطه جوړې شوي دي.

### په ټولګي کې فعالیت

زده کوونکي دې په دوو ډلو ووېشل شي. لومړۍ ډله دې د سوېلي امریکا د پخوانیو لومړنیو خلکو په اړه او دویمه ډله دې د اینکا د واک لاندې سیمو په اړه بحث وکړي او د هرې ډلې استازی دې پایله خپلو ټولګیوالو ته ووايي.

### پوښتنې

۱. د امریکا په لویه وچه کې څو تمدنونه او په کومو سیمو کې جوړ شوي وو؟
۲. د نقشی په مخ د اینکا د سترواکۍ قلمرو سیمه وښیاست.
۳. له سیاسي پلوه د اینکا تمدن د ازتک له تمدن سره څه توپیر درلود؟
۴. د اینکا د پاتې شویو اثارو په اړه معلومات ورکړئ.

### د ټولګي دباندي فعالیت

د لوست مهم ټکي په خپلو کتابچو کې ولیکئ.

## د امريکا کشف او د مهاجرتونو پيل څرنگه ترسره شو؟



تاسو د امريکا د پخوانيو لومړنيو وگړو د ژوند په اړه موضوعات ولوستل. په دې لوست کې د امريکا د وچې له موندلو او هغه ځای ته د اروپايانو د مهاجرت پيل او د امريکا له بومي خلکو سره د هغوی له سلوک سره اشنا کېږئ.

د امريکا وچه د ۱۴۹۲ زېږدیز کال په اکتوبر کې د هسپانيا د پاچاهۍ په مالي مرسته د يوه ايتالوي



کرسټف کولمب

مانو له لوري چې کرسټيف کولمب نومېده کشف شوه. کرسټيف کولمب د خپل ژوند تر پايه په دې باور و چې د هغه په واسطه کشف شوې سيمې د اسيا د هند، د ختيځو سواحلو يوه برخه ده. چې له همدې امله د دغې سيمې بومي خلک يې هندي ونومول. وروسته دغه سيمه د لوېديځ هند په نامه شهرت ومونده. په داسې حال کې چې له کومو خلکو سره هغه آشنا شوی و، د امريکا سره پوستي بوميان وو.

د شپاړسمې زېږدېزې پېړۍ په پيل کې د ايټاليا هېواد يو بل شخص چې امريکا وسپوچي نومېده، د سوېلي امريکا شمالي برخو ته سفر وکړ. هغه وليدل چې دا سيمه هند نه، بلکې يوه نوې لويه وچه ده چې له همدې امله، دغه نوې وچه د هغه په نامه (امريکا) ياده شوه.

له دې وروسته د اروپا لويو هېوادونو د نوې نړۍ (امريکا) په لور مهاجرت وکړ. هسپانويان او پرتگاليان چې کله د مرکزي او سوېلي امريکا سيمو ته ننوتل، له تاوتريخوالي يې کار واخيسته او د امريکا پخواني لومړني وگړي يې د ځان تابع کړل.

اروپايانو وکولای شول چې ډېرې سيمې ونيسي او لويې سترواکۍ په هغه ځای کې جوړې کړي. له بلې خوا مهاجرتونو د اروپا د سترو ځواکونو ترمنځ د جگړې لامل وگرځېدل. د امريکا د نيول شوو سيمو پر سر د اروپايانو د جگړو له امله د امريکا د خلکو لپاره د خپلواکۍ زمينه هم برابره شوه.


### په ټولگي کې فعاليت

زده کوونکي دې په دوو ډلو ووېشل شي. لومړۍ ډله دې د امريکا د کشف په اړه او دويمه ډله دې په دې اړه چې څرنگه دغه وچه امريکا ونومول شوه خبرې اترې وکړي.

### پوښتنې

۱. د امريکا لويه وچه په کوم کال او د چا په واسطه کشف شوه؟
۲. د امريکا وچه يې ولې په دغه نامه ياده کړه؟
۳. د امريکا لومړنيو کشف کوونکو د دغې لويې وچې په اړه څه فکر کاوه؟

## ايا د امريکا د متحده ايالتونو د خپلواکۍ په اړه پوهېږئ؟



په تېر لوست کې مو د کرسټف کولمب په واسطه د امريکا د کشفولو او د اروپايانو د مهاجرت د پيل په اړه معلومات ترلاسه کړل، اوس د امريکا د متحده ايالتونو له خپلواکۍ سره آشنا کېږئ.

د امريکا له کشفېدو سره سم، هغه ډلې چې د شتمنۍ په لټه کې وې دغې وچې ته ولاړې. د پرتګال او هسپانيې له هېوادونو وروسته انگلستان او فرانسې د نوې نړۍ د زياتو شتمنيو د ترلاسه کولو په موخه شمالي امريکا ته مخه کړه.

د شمالي امريکا ديارلس ايالتونه د انگليس مستعمراتي ستر واکۍ تر ولکې او سوېلي برخې چې د شمال په پرتله وروسته پاتې وې، د فرانسې د دولت تر ولکې لاندې راغلې.

د انگلستان دولت له خپلو مستعمراتو نه د پيسو د ترلاسه کولو لپاره په ۱۷۶۵ زېږدیز کې د تمبر په نامه د ماليې اخيستلو قانون په امريکا کې د ديارلسو ايالتونو پر وگړو وضع کړ. دغه عمل د خلکو د ناخوښۍ لامل وگرځېده، چې د انگرېزانو او د شمالي امريکا د وگړو ترمنځ د گډوډيو لامل شو.

د مستعمراتو وگړو د انگليسي توکو له اخيستلو چې لوړ گمرکي ماليات پرې وضع شوي وو، ډډه وکړه او د اړتيا وړ چای او ځينې توکي يې د فرانسويانو په مرسته د قاچاق په ډول خپلو ايالتونو

ته راوړل، خو په ۱۷۷۳ زېږدیز کال کې د چای درې بېړيو د تشېدو لپاره د **بوستون** په بندر کې لنگر واچاوه. سره له دې چې خلکو يې مخالفت وکړ، خو بېړۍ بېرته ونه گرځېدلې چې په پایله کې خلکو يو بل ته لاسونه ورکړل. او په پټه بېړۍ ته ننوتل او ټول چای يې سمندر ته وغورځاوه. دغه پېښه د امریکا د خلکو د **خپلواکۍ د جگړې** د پيل پلمه شوه.

د انگلیسانو پر وړاندې د منظم مقاومت د درلودلو په موخه، انقلابیانو **جورج واشنگټن** د ځواکونو د اعلی قومندان په توگه وټاکه. انقلابیانو په پيل کې د بوستون بندر ونیو. جگړې په تېزۍ سره دوام درلوده، انقلابیانو ډېر ژر کنگره جوړه کړه او د امریکا د **خپلواکۍ اعلامیه** يې تصویب کړه.

په پای کې په ۱۷۸۳ زېږدیز کال کې د **انگلستان دولت** په رسمي توگه د **امریکا د متحده ایالتونو خپلواکي** په رسمیت وپېژندله او د **فرانسې دولت** ته اجازه ورکړل شوه چې په امریکا کې استحکامونه جوړ کړي.

د امریکا په تاریخ کې د لومړي ځل لپاره نوی ملت منځته راغی چې گڼه اردو او بېلا بېل خو يو موټي ایالتونه يې درلودل. له دې وروسته دغه هېواد د امریکا متحده ایالتونه ونومول شو او د **اساسي قانون** په تصویبېدو سره يې جورج واشنگټن د **جمهور رئیس** په توگه وټاکل شو.

### په ټولگي کې فعالیت

زده کوونکي دې له انگلستان څخه د امریکا د خپلواکۍ اخیستلو د څرنګوالي په اړه خبرې اترې وکړي او پایله دې په ټولگي کې ولولي.

### پوښتنې

۱. د امریکا له کشفېدو وروسته اروپایان ولې هلته ولاړل؟
۲. د انگلستان دولت د پیسو د ترلاسه کولو په موخه، د امریکا پر خلکو کوم قانون وضع کړ؟
۳. د بوستون بندر د پېښې په اړه څو کرښې معلومات ولیکئ.
۴. په کوم کال کې د انگلستان له لوري د امریکا د متحده ایالتونو خپلواکۍ په رسمیت وپېژندل شوه؟

## لومړی څپرکی

**خلافت:** هغه ځانگړې سياسي نظام ته ويل کېږي چې د حضرت محمد ﷺ له رحلت څخه وروسته په مسلمانانو کې دود شو او تر ۴۱ سپوږميز کال پورې يې دوام وکړ.

**نهضت:** خوځښت، ادبي، ټولنيز او سياسي حرکت.

**پاخون:** راپورته کېدل، د واکمن سياسي نظام په وړاندې حرکت.

**داعي (داعيان):** دعوت کوونکی، مبلغ

**موېد:** روحاني، زردشتي ملا

**اورتون:** هغه ځای چې زردشتيان پکې خپل سپېڅلی اور ساتي، د زردشتيانو عبادت ځای.

**هويت:** هغه څه چې په هغه باندې يو شخص او يا يوه ټولنه پېژندل کېږي.

**قلمرو:** هغه سيمه او ځمکه چې د يوه حکومت يا واکمن تر فرمان لاندې وي.

## دويم څپرکی

**عيار (عياران):** د خلکو هغه ډله چې په دويمه او درېمه هجري پېړۍ کې يې په ځينو ختيځو اسلامي ښارونو کې فعاليت درلود.

**ياسا:** هغه قانون او مقررات چې چنگيز د مغولو لپاره وضع کړي و.

## درېم څپرکی

**قرلباش:** د سرې خولۍ په معنا ده او په اصطلاح کې د صفويانو هغو ملاتړو پوځي ډلو ته ويل کېږي، چې سرې خولۍ يې په سر کولې.